



# د نازوانا ياد

(د نازوانا په ياد د جوړ شوي سيمينار د ليکنو ټولگه)

سريزه اورا ټولونه

د

محمد اسماعيل يون

۱۳۸۷ل

Ketabton.com

# د نازو انا ياد

سريزه  
او  
راتولوونه  
د

محمد اسمعيل يون

# بِسْمِ اللّٰهِ الرَّحْمٰنِ الرَّحِیْمِ

## کتاب پېژندنه

---

د کتاب نوم:	د نازوانا یاد
راټولوونکی:	محمد اسمعیل یون
خپرندوی:	یون کلتوري یون
چاپشمېر:	۱۰۰۰ ټوکه
لومړی چاپ:	۱۳۶۹ کال
دویم چاپ:	۱۳۸۷ کال
د راټولوونکي پرله پسې نومره:	(۵)
د خپرندوی پرله پسې نومره:	(۵)
کمپوزر:	ضیاء الرحمن ضیاء


## نیولیک

مخ	سرلیک	گڼه
۱	دا اثر او دویم چاپ	۱
۲	سریزه	۲
۱۲	د خوشال فرهنگي ټولني د رئیس وینا	۳
۱۸	د بنوونې او روزنې د وزیرې وینا	۴
۲۲	پیام شورای سراسری زنان به مناسبت...	۵
۲۲	د نازو انا ژوند، سخاوت، شجاعت او شاعري	۶
۴۲	مخمس (شعر)	۷
۴۸	د یونس د یوې معما حل	۸
۵۸	محمد هوتک او محمد یو شاعر دی که... ۵۸	۹
۷۴	سخن چند پیرامون ماخذ شناسی پتیه خزانه	۱۰
۹۰	د گورگاني هند او صفوي ایران تر منځ... ۹۰	۱۱-
۱۱۷	د پښتو ادب ځلانده عرفاني نمونه	۱۲-
۱۳۴	راو بط میرویس هوتکی با شاهان گورگاني هند	۱۳-
۱۴۳	د پښتو په لرغونو بنځمنو شاعرانو کې... ۱۴۳	۱۴-
۱۵۱	د نازو انا په کورنۍ کې د پښتو شاعرۍ عنعنه	۱۵-
۱۶۴	د هوتکیانو په باب چاپ شوي پښتو کتابونه	۱۶-
۱۷۴	د چاپ بدل (شعر)	۱۷-
۱۷۲	د محمد اسمعیل یون لنډه پېژندنه	۱۸-

## دا اثر او دويم چاپ

پر ۱۳۲۹ل کال د لړم د مياشتې پر (۲۵) مه نېټه په کابل کې ((خوشال فرهنگي ټولنه)) جوړه شوه، په دې ټولنه کې په لسگونو څه، چې په سلگونو هغه افغان ليکوال، شاعران او کلتورپالې راټول شوي وو، چې پر خپل هېواد او ملي کلتور يې تر هر چا زيات زړه سوزېده او د ملي فکر څښتنان وو. زه دا مهال د دې ټولني د ځوانانو د ادبي انجمن مسئول وم. دې ټولني له خپل تاسيسه، بيا په کابل کې د جنگونو تر پيل، په نږدې يو کلن بهير کې ډېر مهم او په زړه پورې فرهنگي کارونه ترسره کړل، څو عنوانه کتابونه يې چاپ کړل او تر لسو زيات علمي سيمينارونه او ورکشاپونه يې جوړ کړل، دا هغه بری و، چې په دې دويمه کمه موده کې، په کابل کې هېڅ دولتي او نادولتي ټولني تر دې مهاله نه و ترلاسه کړي. دې ټولني د همدې يوه (۱۳۷۰)ل کال په بهير کې د نازو انا په ياد، په ملي کچه يو سيمينار جوړ کړ، ټولني ماته دنده راوسپارله، چې په دې سيمينار کې اورول شوې او نا اورول شوې ټولې ليکنې سره راټولې، ايډيټ او چاپ کړم. ما دا کار وکړ او د ۱۳۷۰ل

کال پر وروستیو میاشتو می دا کتاب چاپ ته تیار کړ. دا په داسې حال کې و، چې زه د پوهنځي د څلورم ټولگي محصل وم او د فراغت وخت مورانږدې کېده، د پایلیک (مونوگراف) لیکنه او نور گڼ کلتوري مصروفیتونه هم را ترغاړې و. هره



ورځ به ماسپښین مهال د کابل- جلال اباد پر لویه لاره، د کابل هوتخپلو سیمه کې اریانا چاپخونې ته ور روان وم. کله به په چاپخونه کې کاغذ نه و، کله به کاریگر نه و، کله به برښنا نه وه او کله به نورې گڼې ستونزې وې، خو فرهنگي ولولې، دا ټولې ستونزې له موربه هېرولې، ددې

ترڅنگ سیاسي وضعه هم ډېره وپروونکې وه، داسې اټکل کېده، چې د ډاکټر نجیب الله حکومت به نسکور شي او په کابل کې به یوه سخته گډوډي رامنځته شي، اریانا چاپخونه دا مهال په افغانستان کې یوه ډېره لویه او مجهزه چاپخونه وه خود کاغذ د کمښت له ستونزې سره مخ وه، که نه خود چاپخونه دومره مجهزه او سمباله وه، چې د ورځې یې هم یو کتاب چاپولای شو. مور چې د افغانستان حالت ښه درک کړی

و او د راتلونکي اټکل موهم کولای شو، نو تر وروستي بريده مو هڅه کوله، چې کتاب شي، که څه هم په چندان نښه کاغذ نه وي، سره له دې چې دا کتاب موږ د دولت په لگښت نه چاپوه او خوشال فرهنگي ټولني چاپوه، خو بيا هم که پخواني حالات او امکانات وای، تر دې نښه چاپېدلای شو. پر کتاب مې ډېر بېړنی او ضربتي کار وکړ او د ۱۳۷۰ل کال پر وروستيو شپو ورځو؛ مخکې تر دې چې کابل ته د جگړو فصل راوړسي، چاپ کړ. دا نوزما په فرهنگي ژوندانه کې د ډېرې خوښۍ يوه ورځ وه. د ۱۳۷۱ل کال د ثور تر (۲) مې نېټې وروسته، په کابل کې جگړې پيل شوې، بيا نو د دې چاپخونې نښه او نښيره چا ونه ليدله، څه چې يې درلودل، ويجاړ، لوت او پر پاکستان وپلورل شول. دا د دې اثر د لومړي چاپ داستان و. په کابل کې دا مهال زما او زموږ د نورو ليکوالو په زيار اکثره چاپ اثار، دا او دپته ورته داستان لري. له دې کيسې څخه مې هدف دا دی چې زموږ په هېواد کې فرهنگي کار، هغه هم د جگړې پر مهال او د جگړه نسل د واک په بهير کې، څه اسانه خبره نه ده. اوس چې د خدای (ج) په فضل په هېواد کې د چاپ امکانات او تخنيکي چارې اسانه شوي، موږ بايد پخوانی محروميت او اوسنی ضرورت دواړه خړوب کړو، خپل ټول هغه اثار چې هنري، تاريخي، کلتوري، علمي او نور ارزښتونه لري، بيا له

سره چاپ او د مرگ له خطر ه وژغورو، اوس د کمپیوټر او انټرنیټ زمانه ده، له دې تخنیکي امکاناتو، چې اوس هم مورې گټه نه پورته کوو، نو بیا خو باید ځان په مرو او ویدو قومونو کې حساب کړو او مرگ ته خپله پښې وغځوو. یو ځل چې د کمپیوټر او انټرنیټ خپو ته یو اثر ورسېد، بیا یې نو د مرگ قاصدان په اسانۍ نه شي وژلای، نو مورې باید د زمانې له همدغه رمزاو امکان څخه گټه پورته کړو، ځکه خوزه دا کتاب او نور کتابونه د همدغه رمز په رڼا کې، نه یوازې دا چې بیا له سره چاپوم، بلکهې سي ډي گانو کې یې هم ثبتوم او د انټرنیټ په څپو کې یې بېلابېلو وېبپاڼو ته هم ورسپارم، چې د مرگ له بلا څخه وژغورل شي.

دا چې دا اثار به څومره زموږ اوسني او راتلونکي نسل ته گټور وي او زموږ ټولني ته به یې گټه څه وي، دا قضاوت به لوستونکو ته پرېږدم، زه اوس خپل مسولیت رفع کوم، قضاوت د لوستونکو کار دی او زه ځان ته د چاپه قضاوت کې د مداخلې حق نه ورکوم، نو د یو ساده یا مبتدي لیکوال په توگه دوامه وایم، چې د خپل تېر او راتلونکي نسل ترمنځ کلتوري خلا نه شم زغملای، زموږ اوسنی فرهنگيالي پښتانه ته په کار دي، چې د تېر او راتلونکي نسل ترمنځ کلتوري پل



وغځوي او د پوهې په دې زمانه کې کلتوري خلا ته اجازه ور  
نه کړي.

د همدې ارمان په ارمان  
پوهندوی محمد اسمعیل یون  
ارگ- د جمهوري ریاست ودانۍ  
کابل- افغانستان  
۱۳۸۷ ل کال، د سلواغې ۷مه

## سريزه

څرنگه چې ټولو ته څرگنده ده، د هېواد يو شمېر روښانفکرانو او فرهنگيانو په شعوري هڅه او هاند، د ۱۳۶۹مريز کال د عقرب مياشتې پر (۲۵) نېټه د خان علين مکان لوی خان، خان خوشال خان خټک فرهنگي ټولنه (د خوشال فرهنگي ټولنه) د ډېرې شاندارې غونډې په ترڅ کې په انټرکانټيننټال هوټل کې پرانستل شوه.

له هغه وخته راهيسې دا دی څه کم يو کال تېرېږي. په دې زماني واټن کې خوشال فرهنگي ټولنې نه يوازې په هېواد کې خپل ملي هويت وځلاوه، ټولنيز بنسټ يې پياوړی شو، بلکې په داسې عملي فعاليتونو يې لاس پورې کړ، چې کولی شو، د هېواد د فرهنگي تاريخ يوه ځلانده پاڼه يې وبولو. د ۱۳۶۹م کال تر عقرب مياشتې وروسته د کامل مومند په ياد علمي-ادبي سيمينار جوړ شو، د لوونو فصل شعري جونگ چاپ شو، د استاد اولمير تلين په درنښت غونډه جوړه شوه، د گل او غزل سندريز پروگرام د لومړي ځل لپاره ثبت شو، د فرهنگي ټولنې هنري ډله جوړه شوه، د هېواد د پياوړي شاعر نصرالله حافظ شپېتمه کليزه ولمانځل شوه، په ځينو تحصيلي او علمي موسسو کې د ټولنې څانگې پرانيستل شوې، د ملي اتل

عجب خان اږيډي سيمينار جوړ شو، د عجب خان اږيډي د سيمينار د مقالو مجموعه چاپ شوه، د نازو انا د زوكړې د درې سوه پنځوسمې كليزې په وياړ علمي ادبي سيمينار جوړ شو، د خوشال خټک پسرلنۍ مشاعره جوړه شوه او يو لړ نور ورته کارونه سرته ورسېدل.

او دادی اوس شمشاد مجله (د ټولني خپرنی ارگان) له چاپه د راوتو په حال کې ده. د محترم استاد کاډميسين عبدالشکور رشاد د اويایمي كليزې د نمانځني لپاره هلې ځلې روانې دي او د عبدالقادر خان خټک په باب د يو لوی سيمينار د جوړېدو لپاره کارونه پيل شوي دي.

د خوشال فرهنگي ټولني د کلني پلان له مخې يو هم د نازو انا د درې سوه پنځوسمې كليزې په وياړ د علمي-ادبي سيمينار جوړېدل او د يوه ځانگړي کتاب په شکل د هغه سيمينار د مقالو چاپول و. د دې سيمينار د جوړېدو لپاره مخکې تر مخې کار پيل شو د ټولني اکثر و غړو خپلې هڅې ونه سپمولې، بنايسته ډېرو فرهنگي دوستانو او پښتو پالونکو، چې نومونه يې وروسته راوړم، له مور سره مادي او معنوي مرستې وکړې، خو زما د ډېر پرکاره استاد، د پښتو د خدمت او پالنې د عملي او نظري ډگر لوی اتل او يا هم زموږ د يوه ليکوال خبره ((زموږ ژوندۍ اکاډمي)) محترم (زلمي

هېوادمل) منډو رامنډو او هلو ځلو غوڅ او ټاکونکي رول ولوباوه، دی نه یوازې د مادي امکاناتو د برابرۍ لپاره کوڅه پر کوڅه او کور پر کور ګرځېدلی دی، بلکې د مقالو د تنظیم لپاره هم په لیکوالو پسې ستړی شوی دی. استاد هېوادمل ماته ویلي و، چې ددې کتاب تدوین او چاپ ستا پر غاړه دی، خو په دې برخه کې ده دومره کار سرته ورساوه، هغه د چا خبره ماته یې تیاره مړې په خوله کې راکړه.

دا سیمینار د ۱۳۷۰ل کال د میزان د میاشتې پر ۱۷مه نېټه د کابل پوهنتون د علمي شورا تالار کې د سهار پر نهه نیمو بجو پیل او د ماسپښین پر دوو بجو پای ته ورسېد. د سیمینار کار د قران کریم د څو مبارکو ایتونو په تلاوت سره پیل شو، تر ویناوو او پیغامونو وروسته لیکوالو خپلې مقالې ولوستلې. د سیمینار په وروستۍ برخه کې یوه ازاده مشاعره وشوه او د ټولني له خوا څو ټوکه کتابونه، د سیمینار پر برخوالو وپشل شول. څنگه چې ټول پوهېږي، د خوشال فرهنگي ټولنه یوه غیر سیاسي، غیر دولتي او غیر ګوندي ټولنه ده، یوازینی تکیه یې د خپل هېواد پر فرهنگپالونکو او پښتو پالونکو ده، نو د مالي امکاناتو په برخه کې هم پر همدوی تکیه کوي، نو که ددې کتاب په ځینو مقالو کې څه لنډون شانتته راغلی وي، هغه به یوازې د ټولني د مالي امکاناتو له کبله وي.

دلته ضروري بولو، دهغو بناغلو له مرستو څخه يادونه او مننه وكړو، چې ددې سيمينار په جوړولو او د كتاب د چاپ لپاره يې له موږ سره كړې دي. ددې فرهنگپالونكو نومونه او د مرستو څومره والي په لاندې ډول دي:

۱- محترم حاجي بابك كندهاري يو سلو پنځوس زره افغانۍ.

۲- محترم حميد جان قادري، د قادري شركت رئيس سل زره افغانۍ.

۳- محترم هريش كمار كندهاري شل زره افغانۍ.

۴- محترم دوكتور شاه محمد (په كابل كې د پښتونخوا سټوډنټس ارگنائيزيشن (P.S.O) د سازمان مشر) شل زره افغانۍ.

۵- محترم عمر معروفې لس زره افغانۍ.

۶- محترم فدا محمد خوار يکښ لس زره افغانۍ.

۷- محترم احسان ارينزي څلور زره افغانۍ.

۸- محترم بسم الله حقميل دوه زره افغانۍ.

۹- محترم علي محمد رسولي دوه زره افغانۍ.

۱۰- محترم انجنير گلاب دوه زره افغانۍ.

۱۱- محترم جلات خان حكمتي دولس سوه افغانۍ.

۱۲- محترم پوهندوی شېراحمد گړديوال زر افغانۍ.

۱۳- محترم پوهنمل اصف بهاند زر افغانی.

۱۴- دکابل پوهنتون د ژبو او ادبیاتو پوهنځي د پښتو خانگي د لومړي ټولگي محصلينو ټولې درې زره افغانی.

اوس چې زه دغه سريزه ليکم، خوشال فرهنگي ټولني په يو بل نوبت لاس پورې کړ، هغه د خوشال فرهنگي ټولني په چوکاټ کې د يوې طبي خانگي پرانيستل دي. په دې خانگه کې د کابل طب انستيتيوت د (۳۰۰) تنو په شاوخوا کې محصلينو او استادانو غړيتوب واخيسته، سره له دې چې يو شمېر لنډه فکرانو ددې خانگي د جوړېدو د مخنيوي لپاره خپل لنډه فکره هويت په ډاگه څرگند کړ، خو له نېکه مرغه د کابل طب انستيتيوت د نوبتگرو محصلينو د پرله پسې هلو ځلو او کوښښونو له کبله، د هغو ټولې هڅې له ناکامۍ سره مخامخ شوې او ددې خانگي افتتاحيه غونډه په داسې شاندارو مراسمو او احساساتو سره پرانيستل شوه چې حتی تصوري يې نه کېده.

په دې مجموعه کې درې پيغامونه، دوه ټوټې شعرونه او يوولس مقالې راغلې دي. په مقالو کې ځينې مشخصې د نازو اناد فرهنگي او ملي ژوند د بېلابېلو اړخونو په څېړنې او تحليل پورې اړه لري او ځينې نورې مقالې د هوتکو د ملي او

فرهنگي غورځنگ په ارتباط ليکل شوې دي، چې د ځينو رېږو  
په حل کې مرسته کولی شي.  
د خوشال فرهنگي ټولنه هيله لري، چې ددې مجموعې  
مقالې به د هوتکي دورې د فرهنگي او ملي کارونو له  
خپرونکو سره مرسته وکړي.  
په پای کې زه دغه مجموعه خپلې فرهنگي ټولني ته ډالۍ  
کوم او هيله لرم چې زما دا هاند او هڅه د فرهنگ د يوې پيڅې  
په رڼولو کې د خپرونکو په درد ولگي.

په ډېر درنښت

له پښتو، پښتونولي او انسانيت نه په ډکو ولولو  
اسماعيل يون د ژبو او ادبياتو پوهنځي د پښتو څانگې  
محصل

د نازو انا د زوکړې د درې سوه  
پنځوسمې کاليزې په غونډه کې د خوشال  
فرهنگي ټولني د رئيس وينا

درنو پوهانو، مېرمنو او بناغلو!

د خوشال فرهنگي ټولنه له خپلې اساسنامې سره سم د هېواد د علمي، فرهنگي او ټولنيزو شخصيتونو د کارنامو او خدمتونو د نمائځنې لپاره علمي او فرهنگي غونډې جوړوي. دا زموږ ملي وجيبه ده، چې د فرهنگ د رښتینو خدمتگارانو درناوی وکړو او هغو تاریخي شخصیتونو ته، چې د ملي فرهنگ د غني کولو په برخه کې یې ونډه اخیستې ده، د عقیدت گلونه وړاندې کړو.

د نن ورځې علمي غونډه د نازوانا د زوکړې د درې سوه پنځوسمې کالیزې په یوازې جوړه شوې ده. په دغه علمي غونډه کې به د افغانستان د سیاسي، ټولنيز او فرهنگي تاریخ پر بېلابېلو خواو رڼا واچوله شي، گوندې د تاریخ په هېنداره کې موږ افغانان خپل صلاحیتونه، خپل ملي کرکټر، خپلې بریاوې او خپلې نیمگړتیاوې یو ځل بیا له نظره تېرې کړو، تاریخ موږ ته اجازه نه راکوي، چې د حقارت عقده ولرو، پرځان باور له لاسه ورکړو او تورې تیارې په خوب کې وویښو. افغانانو له پاریس څخه نیولې تر دهلې او بنگاله پورې په اداره، سیاست او فرهنگ کې ستره ونډه اخیستې ده. سره له دې، باید وویل شي، چې د افغانانو په تاریخ کې له قلم څخه د توري نقش زیات وو، دوی له مغزو څخه هغومره کار نه دی اخیستی لکه څومره یې چې له خپلو متو څخه اخیستی دی. د



پښتنو په باره کې دا خبره ډېره مشهوره ده، چې وايي: پښتانه يې په توره گټي، په سياست يې بايلي.

که چېرې د اسيایي ملتونو سياسي تاريخ ته په ځير وکتل شي، نو دلته سياسي فلسفي او سياسي ايډيالونو چندانې انکشاف نه دی کړی. په پښتنو مشرانو کې شېرشاه سوري، خوشال خان خټک، افضل خان (د تاريخ مرصع مولف)، ميرويس هوتک، احمد شاه بابا، سيد جمال الدين افغان او محمود طرزي د لوړې سياسي پوهې خاوندان وو، دوی د خپل قام د لوړتيا لپاره له ځانه سره ايډيالونه درلودل او د قامونو د عروج او زوال علتونه يې پلټل. له بده مرغه، د پښتنو د سياسي مشرانو نظريې په ځانگړي اثر کې نه دي راغونډې شوې او په انتقادي توگه نه دي تحليل شوي.

درنو پوهانو او د فرهنگ مينه والو! دن ورځې علمي غونډه د فرهنگيانو له نظره خاص ارزښت لري: لومړی دا چې نازو انا د ميرويس خان هوتک مورده او دهغه ستر تاريخي شخصيت په پالنه کې مهم نقش لري. دوهم دا چې نازو انا يوه شاعره وه او د شعر دېوان يې درلود. درېيم دا چې نازو انا يوه مېرمن وه او دا د ټولو فرهنگيانو انساني وظيفه ده چې د ښځو له حقوقو څخه په کلکه ملاتړ وکړي. که چېرې د يوې ټولنې نيمايي نفوس په ټولنيز فعاليت کې له ونډې اخیستلو څخه

محروم شي، نو دا به يوه لويه فاجعه وي. د بنځو بنوونه او روزنه سربېره پر دې، چې يوه انساني او عاطفي مساله ده، د ټولنيز پرمختگ يوه نه بېلېدونکې موضوع هم ده. تجربې بنودلې ده چې تعليميافته مېرمنې د ماشومانو په روزنه کې اساسي نقش لري. همدارنگه په کومه ټولنه کې، چې د تعليميافته بنځو شمېر زيات وي هلته د نفوسو د ډېروالي پر اېلم هم ترزياتي اندازې کنټرول کېدی شي.

خوشال فرهنگي ټولنه، د خوشال بابا تعليماتو ته په وفاداري سره، د نجونو تعليم او تربيه ته خاص اهميت ورکوي. خوشال بابا په خپل اثر (دستارنامه) کې د نجونو بنوونې او روزنې ته خاصه پاملرنه کوي او وايي، لکه څنگه چې د زامنو تربيت لازم دی، لوني لا حقدارې دي. خوشال بابا د نجونو لپاره جلا تعليمي نصاب ټاکلی دی، چې په هغه کې ديني علوم، د منزل تدبير او اجتماعي سلوک ته ځای ورکړ شوی دی.

که چېرې پښتني کلتور په ژوره توگه مطالعه شي، هلته به د بنځو مقام او ونډه د يوه څرگند حقيقت په توگه ځان ښکاره کړي. د پښتنو په هنري فرهنگ کې د بنځو ونډه ډېره زياته ده. ويل کېږي چې د پښتو د فولکورې ادب زياتې بېلگې د بنځو ايجاد دي، په ليکنې ادب کې هم د يو شمېر بنځو نومونه ثبت

شوي دي، چې شعرونه يې وييلي دي او داستانونه يې ليكلي دي. نازو انا هم د هغو مېرمنو له جملې څخه ده، چې په ادبي تاريخ کې يې نوم راغلی دی. که څه هم د مېرمن نازو د شعر دېوان لاس ته نه دی راغلی، خو ددې د شعرونو له دوو بيتونو څخه چې په پته خزانه کې راغلي دي، داسې ښکاري چې نازو انا د لوړې ادبي قريحې خاونده وه.

هغه دوه بيتونه دادي:

سحر گه وه د نرگس ليمه لاندې  
خاڅکي خاڅکي يې تر سترگو خڅپده  
ما وې څه دي ښکليه گلې و لې ژاړې؟  
دې ويل ژوند مې دی يوه خوله خنډيده.

دغه شعر د تصوير، تمثيل، لفظي صنايعو او د مضمون د نوښت له پلوه د پښتو ژبې کلاسيک اثر بلل کېږي. له دې شعر څخه دا هم څرگندېږي، چې ددوه په لوديزه برخه کې يو ځانگړی سبک د پوځوالي درجې ته رسېدلی و او د شاه حسين هوتکي په دربار کې هم دغه سبک پالل کېده.

که چېرې د روښانيانو عرفاني اشعار، د خوشال خټک او رحمان بابا شعرونه د هغه عصر روح و بولو، نو د مېرمن نازو

شعر هم د هغه عصر په چوکاټ کې لوېږي او کومه نادره ادبي  
پدیده نه گڼله کېږي.

درنو پوهانو او فرهنگیانو! د خوشال فرهنگي ټولني  
په علمي غونډو کې تراوسه پورې ډېرې تحقيقي مقالې  
لوستل شوي دي. زموږ غونډې يوازې تجليلي او تشریفايي  
بڼه نه لري، سره له دې که ددغې فرهنگي ټولني ځينې غړي د  
راتلونکو سيمينارونو او سمپوزيمونو د ماهيت په برخه کې  
کوم وړانديز لري او يا غواړي چې د کار په سبک کې بدلون  
راشي، خپلې نظريې دې په ليکلې توگه لارښودې شورا ته  
راولېږي.

په پای کې درنو پوهانو ته بلنه ورکوم، چې خپلې علمي  
تحقيقي مقالې واوروي. د فرهنگ په چارو کې ستاسو د  
برياليتوب په هيله.

په درناوي

کانديد اکاډميسين محمد صديق روهي

د خوشال فرهنگي ټولني رئيس

د نازو انا د زوکړې د درې سوه پنځوسمې  
کاليزې دنمانځنې په مناسبت، د ښوونې او  
روزنې د وزيرې مېرمن معصومي عصمتي  
(وردگ) وينا

درنو پوهانو، محترمو حاضرینو او ښاغلو راغلو!

خوشاله یم، چې د افغانستان د روښانفکرو ښځو او میندو  
په نیابت د یوې داسې توریالی او فرهنگيالی افغانې مېرمنې  
د زېږېدو د درې سوه پنځوسمې کاليزې په دې درنه غونډه کې  
برخه اخلم، چې نوم به یې د افغانستان ملي او فرهنگي تاریخ  
تل په ځلانده تورو خوندي وساتي، دا مېرمن نازو انا ده.

مېرمن نازو انا نه یوازې له دې جهت د درناوي وړ ده، چې دا  
یوه فرهنگي ښځه وه او په پښتو یې شعر وايه، بلکې له دې  
امله هم د درناوي وړ ده، چې د میرویس نیکه غونډې یو لوی  
شخصیت یې په ملي او وطني روحیه وروژه. میرویس هغه  
څوک و، چې د دولسمې هجري پېړۍ د دوهمې لسيزې په  
وروستیو کلونو کې یې د خپل ټاټوبي د ازادۍ او د خلکو د  
نجات لپاره ملي او ولسي هلې ځلې پیل کړې، څو په پای کې

خپل مقدس مرام ته ورسېد او په کندهار کې يې د يوه ملي حکومت بنسټ کېښوده. ترده وروسته يې په کورنۍ کې هم دغسې مشرۍ د دولسمې هجري پېړۍ تر دويمې نيمايي پورې دوام وموند.

سره له دې چې د نازو د کورنۍ د تسلط او حکمرانۍ دوره لنډه وه، مگر په سياسي، اجتماعي او فرهنگي ساحو کې يې مثریت ډېر څرگند و او د افغانانو په سياسي او اجتماعي ژوند کې يې د يوه داسې تحرک زړې رازرغون کې، چې د دوی د پاچهۍ تر ختمېدو لږ وروسته په سيمه کې د افغانانو اقبال ستوری په ځلېدو شو او لوی احمد شاه بابا د افغانستان د لويې امپراتورۍ د بنسټ ډبره کېښوده او د يو پياوړي افغانستان د جوړېدو په لاره کې يې متين گامونه پورته کړل. د نازو انا کورنۍ سربېره پر خپل ملي او سياسي هويت يوه فرهنگي کورنۍ هم وه. خپله نازو انا او ددې زوی ميرويس نيکه، لمسی شاه حسين هوتک او لمسی مېرمن زينبه د پښتو ژبې شاعران وو. دوی د شاعرۍ تر څنگ شعر دوستان او فرهنگ پالونکي هم وو. په خاص ډول د شاه حسين هوتک پاچهۍ دوره د افغاني فرهنگ د ودې په پروسه کې د عطف ټکي دی.

د دوی په شاهي قصر کې د ادبي دربار موجودیت او په دې دربار کې د شاعرانو، ادیبانو او عالمانو راټولېدل ددې کورنۍ د علم دوستۍ او فرهنگ دوستۍ ښکاره ثبوت دی. سره له دې چې ددې کورنۍ د حکومت تر سقوط وروسته د دربار ډېر زیات اثار له منځه ولاړل، خو څه چې را پاته دي، هغه هم خورا غنیمت اثار دي او اوس د همدغو محدودو راپاتو اثارو پر استناد موږ د خپل فرهنگي او ادبي تاریخ اساسات بنا کوو. د کندهار د هوتکو پاچاهانو دغو فرهنگي او ملي هڅو ته د احترام سر و نه ټیټوو.

دغسې چې د میرویس خان هوتک تر مشرۍ لاندې د کندهار د ولسونو ملي غورځنگ د افغانانو د ملي تاریخ یو ښکلی فصل دی. دغه ډول دده د زوی شاه حسین هوتک په دربار کې را منځته شوی ادبي غورځنگ زموږ د ادبیاتو په تاریخ کې خپل لوړ مقام لري. د نازو انا د شخصیت یو بل بعد دادی، چې مورخینو دا مېرمن ډېره زړوره، بهادره او د سخاوت او شجاعت خاونده مېرمن توصیف کړې ده. موږ نازو انا د افغانستان د ښځو نهضت په تاریخ کې د څو بعدي شخصیت خاونده مېرمن گڼو.

ددې مېرمنې شجاعت او مېړانه دومره وه، چې په خپل وخت کې یې له خپل پلرني ټاټوبي څخه بریالی دفاع کوله او په

سخاوت کې هم زيات شهرت لري. تردې چې فکري او هنري  
استعداد يې تردې حده و، چې په پښتو ژبه يې د شعر دفتر له  
ځانه په يادگار پرېښود.

درنو پوهانو او گرانو حاضرينو !

زه د نازو انا ملي، اجتماعي او فرهنگي کارنامو ته د احترام  
د وړاندې کولو ترڅنگ د خوشال له فرهنگي ټولني څخه د زړه  
له کومي مننه کوم، چې ددغې فرهنگيالي او توريالي افغاني  
مېرمني د نامه د راژوندي کولو او ددې هڅو ته د درناوي په  
منظوريې دغه درنه غونډه جوړه کړې ده.

د نازو انا کارنامې دې تل د افغاني ميندو سر مشق وي  
ستا سوله توجه تشکر.



## پیام شورای سراسری زنان به مناسبت سه صد و پنجاهمین سال تولد نازو انا

(۳۵۰مین) سالروز تولد مادر گرامی و وطن مپرمن نازو را از نام هر مادر و خواهر هموطن گرامی میداریم. کاملاً بجاست که پس از گذشت (۳۵۰) سال باز هم خاطره پرشکوه مادر نامدار کشور بالوسيله مردم قدر شناس ما بصورت شایسته تجلیل میگردد، زیرا نقش اجتماعی و خانواده گی این خانم رسالتمند در آن سطح پر عظمت قرار دارد که هموطنان مادر برابر همت والا، سخاوت، شجاعت و طبع والای ادیبانه اش سر تعظیم فرود میاورند. هم او بود که در دامن پر محبت و پاک مادرانه اش فرزندان راد مردی را که در راه وحدت و همبستگی مردم ما همت گماشتند و مردم را از شر ظالمین نجات دادند پرورش داده نام پر او ازه میرویس نیکه راحتی هر طفل ازین سرزمین باعزت و احترام بزبان میاورد و نقش میرویس نیکه در تامين وحدت ملی و نجات مردم افتخار بزرگی است برای همه ملت پنبستون و بخصوص برای مادرش که همه ارزویش از او ان تولد پسرش همین بود که او کارهای بزرگ و مثمري را برای مردمش انجام دهد و مپرمن نازو همه نیروی مادرانه اش را در تربیت چنین فرزندی

بکار بست و مادر چنین فرزندى نیز شد و برای یک مادر افتخار بزرگتر ازین نمیتواند و جود داشته باشد، مېرمن نازو انا در همه امور خانواده گى زنه با فهم، باتقوى و شجاعى بود که مدبرانه امور خانواده گى اشرا تنظیم می کرد.

دوستان محترم!

خوبست که زن افغان را در نمونه زنان نامورى چون مېرمن نازو مطالعه کرد. او اگر از یک سو مادر خوب و نمونه بود از جهت دیگر نقش پر بار اجتماعى اشرا نیز صمیمانه درک می کرد او هم در میدان نبرد و هم در ساحه قلم مطمئن و استوار قدم برمیداشت، و در عین زمان قلب روف و مهربان یک زن را نیز در کمال صداقت با خود داشت. سخاوت و مهربانى او در ان حدودى بود که منزل او مهمانخانه کلیه مسافرین بود که از محل زندگى اش عبور می کردند و پیوسته از فقر او نیازمندان دلجوئى مینمود و برایشان نان و لباس تهیه مینمود اینها همه خصایل خوب انسانی این زن دلاور است. طبع ولای ادیبانه او در کلام شریں او تجلى خوبى دارد و افکار عالی، فلسفى او را منعکس می سازد، دیوان مناجاتى او در بر گیرنده دو هزار بیت است و این بیانگر طبع شعرى بزرگ او است.

همه گفته‌ها و مطالبی که در وصف مېرمن نازو گفته شد کافی است که او را در سطح یک انسان ارزشمند و با تمکین مورد احترام همه بسازد و این مسئله خیلی قابل اهمیت است زیرا از یکطرف او به حیث یک شخصیت مستقل از همه خصائیل علی انسانی بر خوردار و مورد احترام است و از جانب دیگر او نمونه خوبی از یک زن افغان بمثابة مادر و پرورش دهنده نسل آینده بشمار میرود.

### دوستان گرامی!

ما در حالیکه اقدام بجا انجمن فرهنگی خوشال که پس از قرنهاى متولى به منظور تجلیل از یک زن قهرمان همت گماشته است با حسن توجه استقبال مینمایم.

ارزو مندیم که این اقدام بزرگ آغاز کار باشد تا همه انجمن های فرهنگی رسالت بزرگ خویش را در قبال زنان و مادران وطن درک نمایند و با معرفی چنین زنان از یکطرف مردم با چنین شخصیت ها آشنا میگرددند و از جانب دیگر این امر ثابت میگردد که در کنار هر شخصیت بزرگ یک مادر رسالتمند قرار دارد و تاکید این امر باعث میگردد تا روان جامعه در برابر کمک به تقویت جنبش زنان آماده گردد.

یکبار دیگر از کار بس نیکوی انجمن فرهنگی خوشال اظهار سپاس مینمایم و در عین زمان با در نظر داشت

محدودیت بود جوی شورای زنان مبلغ نا چیزی را که حاوی  
(۵۰۰۰۰) افغانی است جهت نشر کتاب مپرم نازو به این  
انجمن اهدا مینمایم، و انتظار چنین برگزاریهای را در آینده  
نیز داریم.

پوهنمل عبدالخالق رشید

## د نازو انا ژوند ، سخاوت ، شجاعت او شاعري

((زما مور ماته د لویو کارو د انجام وصیت کړې دی  
زه باید زیار و باسم چې د مور وصیت پر خای کړم او له  
خدای (ج) څخه توفیق غواړم)) ((میرویس نیکه))

زموږ د خلکو د تاریخ په پاڼو کې که له یوې خوا د نارینه  
اتلانو نومونه تلپاتې شوي، مگر له بلې خوا دا نښې نښانې هم  
شته، چې د همدغو نارینه وو تر څنگ د اتلو بڼځینه وو نومونه  
هم تلپاتې دي او درناوی یې په هم هغه اندازه دی، لکه د  
نومیالیو نارینه وو. وایي چې په عباسي واکمنانو کې تر  
هارون الرشید وروسته مامون الرشید د خپل عصر زبده  
روزگار واکمن شو، دده ددغې لویې او پوهې یو سبب دا و،  
چې دی د یوې نومیالی خراسانی مېرمنې مرجیلې زوی و،  
هغې دی په پوره تقوا او سپېڅلتیا سره وروزه، ځکه نو په

خپل عصر کې یو نه ماتېدونکی او پر ځان ډاډمن واکمن شو، د مامون په روزنه او پالنه کې د هغه د مور مرجیلې خراسانې ونډه څرگنده وه.

د هند د مغولي لړۍ د بنسټوال ظهراالدين محمد بابر د پاچاهۍ د لویۍ او ده ته د لویو ویاړونو د بښلو په ترڅ کې دده د پښتني مېرمنې بي بي مبارکې نوم او هلې ځلې په تاریخي لحاظ د یادونې وړې دي، همدغه پښتنه مېرمن وه، چې د یوه ځانگړي تاریخي نزاکت له مخې یې د بابر غوندې لوی واکمن مړی سره له دې چې په هند کې ښخ شو له هغه ځایه د شېرشاه په عصر کې راویوست او دلته یې په کابل کې په اوسني بابر بن کې چې په ((هغه وخت کې د حضرت رسول(ص) په قدم گاه باندې مشهور و)) (۱) خاورو ته وسپارل شو. د بابر ښخول په کابل کې د هغې سیاسي او تاریخي ځیرکۍ نتیجه وه، چې زموږ د دغې نوميالی پښتنې په هغو تاریخي شرایطو کې وریام شو، چې په هغو شرایطو کې یې په سیمه ییز او ملي لحاظ ستر اهمیت درلود.

په همدې شان زموږ د هېواد په تاریخ کې درېیمه تلپاتې ښځینه څېره، چې زموږ د لیکنې اصلي موضوع هم د هغې ژوند، تقوا او سپېڅلتیا ده هغه زموږ د ملي مشر او ملي لارښود میرویس خان مور (نازوانا) ده. نازوانا د توخيو د

خانگي د نوميالي مشر سلطان ملخي توخي لور وه، سلطان  
ملخي هغه نوميالي مشرو، چي د هند د مغولي واکمن محي  
الدين اورنگ زيب په عصر کي يي له غزني تر جلد که په بشپړه  
خپلواکي سره حکومت کاوه او د اورنگزيب د عصر په نامتو  
کسانو کي يادېده (۲).

نازو انا د همدغه ملي مشر او واکمن په کاله کي پر ۱۰۲۱هـ  
کال وزېږېده، په همدغه واکمن کاله کي يي د هغه وخت له  
شرایطو سره سمې ديني زده کړي لکه چې دود وي، سرته  
ورسولي، نازو په خپل عصر کي په رښتيا هم د يوه پښتون  
مشر د کاله روزنه په بشپړه توگه واخيسته او ځان يي په تمامه  
مانا په بنځينه جامه کي داسې عيار کړ، چې هم د رزم شوه او  
هم د بزم، داسې چې:

نازو انا د يوې سپېڅلې پښتنې مېرمنې په توگه:  
نازو د لوی حکمران سلطان ملخي توخي لور وه، کرم خان  
نوموړې پښتنه پغله د خپل زوی بنالم خان لپاره وغوښته او  
هغه يي وکړه او د بنالم خان د کاله مېرمن شوه، هغې له خپل  
ناوي توبه بيا تر زړه بوډی توبه د خپل کاله چارې لکه د يوې  
رښتینې پښتنې په شان سمبال کړې، هغې په لومړي گام کي د  
خپلو اولادونو په روزنه کي ډېره ښه ونډه واخيسته، دا ځکه  
چې دا کار په کورني چاپېريال کي د يوې مېرمنې له اساسي او

مهمو دندو څخه گڼل کېږي، نازو انا چې د دواړو خانې کورنیو د پایښت پوښتنه ورسره وه دغه کار ته په دوه لحاظه په جدي توگه متوجه شوه. یو په دې لحاظ چې هغه په داسې چاپېریال کې اوسېده، چې د هغو ناسته ولاړه، راشه درشه دا یوادونو د واکمنانو په سطحه وه. هغه هم د داسې ایوادونو له واکمنانو سره چې هغو د ایران او هند په پرتمینو دربارونو کې د شان او شوکت دماملې په هغو شپو ورځو کې گرمې کړې وې، چې د لویدیز له پرتمه ډکه درباریان هم د هغو دربارونو جاه جلال ته گوته په غاښ وو. نازو انا له داسې حالاتو او داسې راشه درشه سره او د هغې خسر گنې او پلار گنې د داسې ناستو پاستو واکمن پښتانه وو. ځکه نو هغه په شعوري توگه تر هر څه لومړی دې ټکي ته ځیر شوې وه، چې دا باید خپل اولادونه څه ډول او څه ډول شرایطو لپاره وروزي. دا هغه اصل و، چې نازو انا یې ناچاروله، چې د یوې دراکې پښتنې په توگه باید هغه ته ځیر وي او هغه ته باید تیاری ولري.

دویمه مهمه مسئله، چې هغه د نازو انا لپاره ددې سبب شوه، چې باید د خپلو اولادو روزنې ته ملا وتړي، هغه د هغې هغه خوب لیدل وو، چې د هغه په ترڅ کې د پښتنو درانه بزرگ او منلې څېرې بېټه نیکه دې ته هغه وخت چې ملي مشر میرویس خان وزېږېده وویل: ((دا زوی ښه تربیت که چې لوی



شي، لوی کارونه به وکا او په زیارت د بیت الله به خان مشرف  
کا او له نسله به یې پیدا شي بادشاهان چې دین به روښانه  
کا)) (۳)

همدا وجه وه، چې نازو انا خپلو اولادونو ته په اوداسه شدي  
ورکولې او هڅه یې کوله چې هغوی باید پر مادي شته والي  
برسېره داسې انسانان شي، چې په معنوي ارزښتونو یې هم  
خلک او د هغو فکرونه پېرې، پېرې، روښانه او ویاړمن وهڅول  
شي. نازو انا خپل مشر زوی حاجي میرخان همداسې لکه چې  
عصر غوښته کوله او د بېټ نیکه معنوي سپارښتنه وه،  
وروزه، میرخان یې د پوهې او زده کړې لپاره وگماره: ((څنگه  
چې یې مور په خپله عالمه او پوهه مېرمن وه، زوی یې په شپږ  
کلنۍ په روزنه او تعلیم پیل وکړ په یوه کال کې یې د دین ټول  
فرایض پرې زده کړل...)) (۴)

نازو انا میرویس نیکه په هغو ټولو خوینو او خصلتونو  
پوره وروزه، لکه چې لوی خوشال، مفکر خوشال په خپل نامتو  
اثر ((دستار نامه)) کې د دولسم هنر (۵) تر سرلیک لاندې  
بیان کړی دی، کله چې مور د دستارنامې هنر لولو بیا په دې  
پوهېږو چې میرویس خان هغه پښتون دی چې د خوشال خټک  
ایدیال روزنیز ښوونځی په منځ کې روزل شوی او راپورته  
شوی دی. نازو انا د کلمې په رښتیني مانا هغه پښتنه مور ده،

چې په پوره سپېڅلي احساس يې په دغه برخه کې خپله ونډه  
په پښتني مينه سرته رسولې ده.

### نازو انا په ملي او سياسي څېره کې:

په دې کې شک نه شته په هغو شپو ورځو کې چې نازو انا او  
ددې د پلار د واکمنۍ شپې ورځې وې، هغه مهال او هغه وخت  
داسې وخت و، چې د افغانانو ملي غورځنگ، هغه غورځنگ  
چې د خپل قام تېر تاريخ، تېر برم او عظمت يې بيا را ژوندي  
کول، هغه د برياليتوب پولې ته ورنږدې کېده، هغه رنگينه  
لاره، چې د روښان او روښانيانو د قربانيو له کربلا څخه د  
اکوري په هسکو او ټيټو کې تر خوشال پورې راوړسېده، هغه  
لاره هغه د پت او خپلواکۍ لاره بايد د پښتونخوا تر لويديزې  
پورې رسېدلې وای، ځکه چې د بري سر منزل يې تقديرد  
پښتونخوا لويديزه څنډه کړې و، د خپلواکۍ د همدغې  
رنگينې ناوې د هرکلي په خاطر په لوی کندهار کې نه يوازې د  
پښتنو زلميو هنگامې وې، بلکې په دغو ځان تېرېدونو کې د  
پېغلو او بنځو د قربانيو د احساس شور او فرياد د هوتکو په  
نارو کې بل ډول انگازې کولې، داسې انگازې چې اوس نو  
زمور لوی اتل جهان پهلوان کروړ هم ورته ځوانېده او د  
مخسوري په دغه بريمينه سوبه کې يې د پښتنو بيرغ او چت  
ساته نازو انا د همدغه غورځنگ پر ټولو اړخونو باندي

پوهېده او د هغه پر وړاندې يې د قرباني ډگر ته توره په لاس وردانگل، د پټې خزاني دروند ليکوال محمد هوتک په دې برخه کې د نازو انا په باب کاري چې:

((... او مېرپه مخې ارتينه وه، چې نارينه يې مېرپه او شجاعت او سخاوت ته حيران وو. روايت دی چې له سقه راويانو چې سلطان ملخی د سور غره ته نژدې په جنگ کې ومړ او حاجي عادل چې د نازو انا ورور و د پلار په انتقام جنگ ته ولاړ، کلا او کور يې نازو انا ته پرېښول، په هغه وخت نازو انا توره په ملا کره او د جنگياليو ځوانانو سره يې کور او کلاله تراک د دښمنانو وساتل...)) (۲)

بله د يادونې وړ مسئله، چې په پښتني ټولنه کې په ملي لحاظ ځانگړی ارزښت لري، هغه د قام په منځ کې د ډوډۍ ماری او سخاوت مسئله ده، دغې مسئلې د نازو انا په څېره کې څرگند او ددې له شخصيت سره تړلي ارزښتونه ځانته غوره کړي دي. معمولاً دې ځانگړتيا د پښتنو په منځ کې تر نازو انا دمخه د شېرشاه او خوشال خان په شخصيتونو او کردارونو کې ځای نيولی دی، د شېرشاه په باب ليکل شوي چې: ((... ځانگړی لوی پخلنځی يې درلود چې په هغې کې به په زرهاوو سورو او پلو عسکرو ته خواره پخېدل او ورکول به، په دې برخه کې داسې حکم شوی و. که سپاهي دی، که حاکم

دی او که رعیت چې وږی وي او پخلنځي ته راشي باید دلته په خوړو باندې مور شي. چې له دې ځایه بېرته وږی لار نه شي، شېرخان په خپل لښکر کې د فقیرانو او مسکینانو لپاره څو لنگرونه پرانیستي وو، چې خواږه خواږه به پکې پخېدل ددغو لنگرونو ورځنی لگښت پنځه سوه اشرفی وو. (۷)

د نازو انا په باب هم د هغې د سخاوت او ډوډۍ مارتوب خبره په پټه خزانه کې داسې کښل شوې ده: (( ما ته خپل پلار حکایت کا چې نازو انا په مېلمستیا او د غریبانو، مسافرانو په پالنه معرفه وه او هر وخت چې په ژمي به د مسافرانو قافلې راغلې، د نازو انا پر کلايي اړول، په سوو سوو مېلمانه به یې روزل او دوی ته یې ډوډۍ ورکوله، چا چې به کالي نه درلودل. لباس یې ورکاوه او د سخاوت نوم یې له خبیله تر کوسانه خپور شوی دی)) دا چې پښتانه تراوسه هغې ته د انا خطاب کوي دا د هغې د ملي څپرې او د قربانۍ د ارزښتونو په خاطر دی، په پښتنو کې هر څوک ((بابا)) کېدی نه شي او هر څوک ((د نازو انا)) په شان له مینې او عاطفې ډک نوم نه شي ترلاسه کولای، ځکه په پښتنو کې ((بابا)) کېدل او ((انا)) کېدل د ټولو افغانانو د فتوا خبره ده.

نازو انا یوه پښتنه ادیبه:

د نازو انا نوم او شعر دومره سره نږدې دي، چې کله د نازو انا نوم او تر هر څه دمخه د هغې اوچت شعري استعداد او ادبیه طبعه زموږ مخې درېږي. نازو انا په پښتنو ښځینه شاعرانو کې هغه شاعره ده، چې له شعر څخه یې د ښکلا، ښځینه عاطفې او پښتني صمیمیت تعبیر کېږي. په پښتو ژبه کې تر اوسه خورا ډېرو ښځو د شعر او شاعرۍ په برخه کې طبعه ازمويلې، له ډېرو ښځو څخه ډېر شعرونه پاتې دي، مگر په ادبي نړۍ کې یې هنګامه دومره توده نه ده. د نازو انا د شاعرۍ په باب په پټه خزانه کې راغلي دي: ((زما پلار هسې ويل: چې نازو انا علاوه پر سخاوت او شجاعت او عبادت هسې ارتینه وه، چې د خدای تعالیٰ څخه په مناجات یې ډېر اشعار ويل او یو دیوان یې درلود، چې دوه زره بیتونه په کې و او هلته یې ښه نکات ادا کړي وو او داسې یې ویلي وو چې نارینه یې هم نه شي ویلای)) (۹).

د نازو انا څخه د شعر په برخه کې یوه څلوریځه پاتې ده، ددې لپاره چې ددغې څلوریځې په هنري ارزښت پوه شوي وو نو ښه به دا وي چې دلته یې راواخلو:

سحر گه وه دنرگس لیمه لاند  
خاڅکي خاڅکي یې له سترگو څخېده  
ما ویل څه دي ښکلي گلې ولې ژاړې؟

ده ويل ژوند مې دى يوه خوله خند پده.

د هنر او هنري پديدې په باب يو شمېر پوهان داسې عقیده لري، چې هنر بايد بنسکلی وي او په عين حال کې هنر بايد د اخلاقي روزنې دنده هم په ټولنه کې ترسره کړي، د نازو انا څلوريځه زموږ پر وړاندې يوه بشپړه ټولنيزه تابلو، چې تر هر څه دمخه د ټولني د اساسي توک (فرد) برخليک انځوروي ږدي، دا چې د نازو انا نور شعرونه زموږ په واک کې نه شته، موږ به د هغې د شعر نور ټولنيز ارزښتونه بل وخت ته پرېږدو، خو دا بايد ووايو، چې د نازو انا څلوريځه زموږ د ختيزې شاعرۍ د انسان په اروايي سفر کې خپله لاره په پوره او بشپړه انساني وړتيا سره ايستلې شي، زه دلته يو مثال د بنگالي نامتو شاعر او ليکوال ټاگور له گيتا نجلي څخه را اخلم، هغه د همدغه ((گل)) په باب چې د يوې خولې خدا تمه لري وايي: دا کوچنيوتی غوندي گل وشکوه، وايي خله، ځنډمه کوه، نه چې دا گل مراوی او په خاورو ولړل شي.

کېدی شي چې ستا په امېل کې به ورته ځای پاتې وي، خو ته يې د خپل لاس د مېنود په درد سر لورې کړه او ويې شکوه، زه بېرېرم چې زما تر خبرېدو دمخه د نذر وخت تېر نه شي زه دا منم چې رنگ يې ډېر تېر نه دی، خوشبو يې کمزورې ده خو ته د

خپل خدمت کار ځینې واخله او ویې شکوه چې دغه یې وخت  
دی. (۱۰)

د ټاګور په هنري کلام کې هم ((گل)) هم هغسې انځور شوی  
لکه دنازو انا په څلوریځه کې، دلته هم ((گل)) د یوه نیمه خوا  
برخلیک انځور دی او هلته هم، مګر په دواړو انځورونو کې د  
هنر وړتیا او شاعرانه نزاکتونه په لوړه شاعرانه او انساني  
عاطفې سره خپله اغېزه بڼندي. د محتوا په لحاظ مور دنازو  
انا څلوریځې ته ورته خورا زیات شعرونه او هنري ارزښتونه  
موندلای شو، د ختیز له نامتو شاعر علامه اقبال څخه هم یو  
داسې شعر پاتې دی، چې څو بیتونه یې دادي:

شبی زار نالید ابر بهار  
که این زنده گی گریه پیهم است  
در خشید برق سبک سیر گفت  
خطا کرده بی خنده یکدم است  
ندانم به گلشن کی برد این خبر  
سخن هامیان گل و شبنم است

دنازو انا د شاعری او ددې د شاعرانه طبعې ډېره مهمه او  
څرګنده ځانګړتیا او ارزښتیا داده، چې ددې د شاعری اغېزې  
یوازې پردې باندې پای ته ونه رسېدې، ددغې سپېڅلې  
شاعری انا د شعر برکت و، چې تردې وروسته ددې اولادونو

په شعوري توگه د شعر له پراخې لمنې څخه ځانونه لرې ونه ساتل، د شجاعت، سخاوت او دولت تر څنگ يې د انسان د ژوند د دغې مهمې پديدې اهميت هم درک کړ او د نازوانا د شعر او شعري طبعي برکت و، چې زموږ له لوی ملي اتل ميرويس خان څخه هم شعرونه پاتې دي، شاه محمود د خپل بري ترڅنگ په ټولو سوبو کې نامتو شاعر ريدي خان مومند له ځان سره ملگری کړی و او تراصفهان پورې يې له ځان سره بوت، هوتکي شاه حسين هم په خپله شعر وايه او هم يې دربار له شاعرانو او ليکوالو څخه ډک و دا بنکلی شعر دده دی چې وايي:

بېلتانه دې د غمو په چپاو چور کړم  
په تيارو کې د هجران يې له تادور کړم  
بېلتانه دې هسې او بنکې راخپري کړې  
ستا د فکر په گرداب کې تل عبور کړم  
د فراق پری مې کنبوت و مری ته  
په جهان کې يې رسوا لکه منصور کړم  
په وصال دې هم نانباد يمه دلبرې  
د بېلتون فکر په زړه کې ان صبور کړم  
د بانو غشی مې وخور په ځيگر کې  
غمازانو په غمو غمزو مهجبور کړم



خلک یاد زما د عشق په لېونو کا  
زه حسین محبت هسې مشهور کړم  
(پته خزانه ۲۱ مخ)

د نازو انا لور بي بي زينبه د پښتو ژبې شاعره شوه، د هغې د شاعري او شعر ويلو خبره هم په پته خزانه کې محمد هوتک ليکلې ده، د شاهنشاه شاه محمود په مرگ د هغې د غم ویرنه هغه له سوز او گدازه ډکه ویرنه ده، چې ساری يې په پښتو ادب کې خورا لږ ليدل کېږي، دغه ویرنه د ملي ماتم يوه ناره ده، چې د زینبې له خولې راوځي:

رغ سو چې ورور تېر له دنيا سونا  
کندهار واره په ژړا سونا  
زړه مې په ویر کې مبتلا سونا  
چې شاه محمود له ما جلا سونا... (۱۱)

دا چې نازو انا زموږ د پښتنو بښځینه وو په منځ کې د خو بعدې شخصیت لرونکې بښځه ده، د هغې نوم، د هغې شجاعت، د هغې سخاوت او بالاخره د هغې شاعرانه احساس او تپلپاتې عاطفې دنيا زموږ له ژوند او زموږ د ژوند له تاریخ سره نه شلېدونکې اړیکې لري، د نازو انا خپلواکي او پښتني پت هغې مجسمې ته ورته دي، چې د هغې ترڅنگ به افغان

بچی بې له درناوي تېر نه شي. هوتکيانو د افغانانو د  
واکمنۍ، فرهنگي شته والي او لوړ افغاني کلتور د استازو په  
توگه زموږ خلکو او هېواد ته د سر لوړې نوم او وياړ گټلی دی  
او دا ټول د نازو انا د سالمې او سپېڅلې روزنې ثمره ده، ځکه  
چې ميرويس خان به د خپلو ټولو برياليتوبونو يو سبب خپله  
مور بلله او ويل به يې: ((زما مور ماته د لويو کارو د انجام  
وصيت کړی دی زه بايد زيار وباسم چې د مور وصيت پرځای  
کړم او له خداي (ج) څخه توفيق غواړم)) (۱۲)

### اخځونه

- ۱- عبدالحی حبيبي، ظهراالدين محمد بابرشاه، کابل  
۱۳۵۱ل کال
- ۲- شېر محمد خان تواريخ خورشيد جهان لاهور، ۱۳۱۱هـ ق  
کال
- ۳- محمد بن داود هوتک، پټه خزانه، کابل څلورم چاپ  
۱۳۵۲ل کال، (۱۰۲) مخ
- ۴- حاجي امان الله هوتک، د خپلواکۍ لمر څرک، پېښور،  
۱۳۲۸ل کال
- ۵- خوشحال خان خټک، دستارنامه، کابل، ۱۳۴۵ل کال  
(۲۵) مخ.

- ۲- محمد هوتک، پټه خزانه (۱۰۱) مخ
- ۷- عباس سروانی، شپرشاهي تاريخ، کابل، ۱۳۵۴ ال کال  
(۲۲ مخ)
- ۸- پټه خزانه، خلورم چاپ (۱۰۲) مخ
- ۹- همدغه اثر (۱۰۳) مخ
- ۱۰- رابندرانا ته- ټاگور، گيتانجلی، د پښوا ژباړه، کابل  
۱۳۵۴ ال کال (۲) مخ
- ۱۱- پټه خزانه (۱۰۸) مخ
- ۱۲- حاجي امان الله هوتک، د خپلواکۍ لمر څرک، پېښور،  
۱۳۲۸ ال کال، (۲۲) مخ

نصر الله (حافظ)

## مخمس

شوڪ زما د زره په خوږڅه پوهېده  
چې جانان زماله خوانه بېلېده  
راپه برخه شول د عمر کړېده  
په نصیب مې بېلتانه کړه سوزېده  
رود د اوښکو مې گرېوان کې بهېده.



نه یې ومنل زما زاري عذرونه  
په ژړا مې کړه کانه اشنا غوږونه  
که مې لارل تر اسمانه فریادونه  
ستورو ووهل زما په غم مخونه  
خود یار غوږ ته مې غږ نه رسېده.



د سره اور لمبه زما په زړه شوه بله  
شنه ډډوزه مې د دود تله له گوگله  
سوزېدم په دغه اور لکه خځله  
د فراق چغه زماله خولې وتله

چې په سرو سترگو جانان رخصتېده.



په زړه سخت په هېڅ رنگ نه شو مهربانه  
په دې خپله جفا هېڅ نه شو ستومانه  
هی توبه شه له دې هسې مسلمانان  
چې د غم پېټی وانه خلی له انسانان  
ما ژړل ورتسه او دی روانېده.



کورمې وړان مال مې تالا ژوند مې تبا شو  
چې د عمر وفادار مې بې وفا شو  
د گونگي ټپوس وزر راته هما شو  
هغه څه چې چا ویلي وورنستیا شو  
دا چې یم د غم په نم لیمه لامده.



نه پوهېږم چې مړ نه شوم څه بلا یم  
چې گل لاره زه ژوندی په دنیا پام  
د هغه ساعت له خوږه به څه وایم  
پونستې څه چې ولې هسې نیمه خوا یم  
د غم غر زما په سرو نرېده



لاهو شوی د غمونو په دریاب یم

بې بنياد او بې بقا لکه حساب يم  
د فراق د سرو لمبو په سر کباب يم  
يم ژوندی کنه د مرو په حساب يم  
دي هېر کړي مې د عمر خند پده.



پاس اسمان او لاندې ځمکه راته اور شوه  
راييداره شاوخوا زما په شور شوه  
چې مې چغه د بېلتون د زړه په کور شوه  
د کور شپه مې له ناکامه نن په گور شوه  
څومره سخت دی له ژوندونه تېر پده.



دواړه سترگې مې لمدې بنکاري په اوښکو  
ځای پر ځای په کې تغمې بنکاري د اوښکو  
په گړپوان مې هم ولې بنکاري د اوښکو  
په ژپړ مخ مې سلسلې بنکاري د اوښکو  
کانه هم راسره سم وژر پده.



د هجران خپو اخیستی يم ډوبېرم  
لاس وهم پینې وهم کله خلاصېرم  
وارو پار مې خطا شوي دي پوهېرم

چې له دې بلا مې نه شته خلاصېده.



لېونی لکه مجنون گړم له غمه  
یم لوېدلی مینې ستاله جوش و جمه  
په اورو سوزې زما نصیبه کمه  
چې یوه شپبه مې جوړه نه شوه دمه  
په شپه ورځ مې شو په دښتو گړځېده.



چې رسوا یې رازماد یارانې کړ  
رادوڅاریې نوی غم د زمانې کړ  
رانه بېل یې گرانماد پیمانې کړ  
زمانوم یې سردهرې افسانې کړ  
رقیب خپله په دې کار وشرمېده.



نا ارام چې د پارې په رنگ ته نسورم  
د فراق دا اوږد منزل په مخکې گورم  
دین دنیا د یارد مخ په بها پلورم  
بې له مینې هر چې وایي هغه اورم  
په سکروټو مې ده ناسته پاڅېده.



راته ياد چي هغه ناز هغه مکپز شي  
په هغه دم مي برباد واره پرهپز شي  
که يي ورک رانه د عشق دست اویز شي  
د غرور ببه مي مات اورپز مرپز شي  
چاته پپن مه شه په عشق کي ماتېده.



لاس مي شه نيسي طبيبه نه رغېرم  
هر قدم د نيسي خواته نرېدي کېرم  
ستا دارو مي په کار نه دي نه جوړېرم  
زه د خپل زړه په مرض باندي پوهېرم  
چي له دي رنځه مي نه شته رغېده.



خدايه! کورد غمازوران کړي مخ يي تور کړي  
د دوزخ له اوره ډک يي ورته گور کړي  
پرې نازل له اسمانه هسي اور کړي  
لولپه يي په دي اور کي د زړه کور کړي  
چي زما پر حال هېڅ ونه رحمېده.



د خواني د بني گلان مي شول خزلې  
د پيري خزان پرې کېنودې منگولي



نه بورا ورتنه راځي او نه بلبلي  
نه پرې وايي اوس خوږې خوږې بدلې  
نه پرې شته دي د توتيانو چغېده.



ای دنیا دا مې ژوندون دا مې انجام دی  
د ساقی په لاس کې تش د میو جام دی  
داله کومې خوا په ماراځي الهام دی  
دا چې خوږ دی د نازو انا کلام دی  
چې د خیال په غوږ زما ولگېده  
سحرگه و د نرگس لېمه لامده  
خاڅکي خاڅکي یې له سترگو خڅېده  
ما وې څه دي بڼکلی گلله و لې ژاړې  
ده وې ژوندي مې دی یوه خوله خندېده.

۷/۷/۱۳۷۰ رادیو

اکاډميسين پوهاند عبدالشکور رشاد

## د یونس د یوې معما حل

د دولسمې هجري سدی په لومړۍ نیمایي کې د پښتو ژبې یو شاعر و، محمد یونس نومېده، د پوان یې درلود، دده د پوان یوه خورا نفیسه او طلا کاره خطي نسخه د افغانستان د پایتخت (کابل) د پاچاهۍ ارگ په کتابتون کې خوندي وه، دا نسخه د فیض طلب خان اشنغري<sup>(۱)</sup> په پرمایښت پېښوري خطاط زین الدین<sup>(۲)</sup> په ۱۱۷۲ هـ ق کال کښلی وه.<sup>(۳)</sup> ددغې

---

(۱) د اشغرد سیمې لوی خان فیض طلب خان محمد زي (د تاریخ احمد شاهي محمود زي) د عبدالصمد خان (۱۱۷۴ هـ ق شهید) درانی احمد شاه (۴۹۹ مخ) کې فیض تلاب خان چاپ سویدی، د سمون وړ املايي تېروتنه ده، فیض طلب خان د پلار تر مرگ (۱۱۷۴ هـ ق) وروسته، د لوی احمد شاه باپا (رح) (۱۱۲۰-۱۱۸۲ هـ ق) له خوا د اشغرد خان په توگه ومانه سو، د تیمور شاه سدوزي د پاچاهۍ (۱۱۸۲-۱۲۰۷ هـ ق) تر وروستیو کلو پورې د اشغرد خاني دده وه، په پښتانه شعرا (۱-۲۰۲ مخ) کې فیض طلب خان توپچي باشي لیکل شوی سهي خبره نه ده، فیض طلب خان توپچي باشي (د پښتني شاعرۍ د دراني عایشې خوانیمرگ زوی د یونس ددغه دیوان ترامنتساخ شپږو ویشته کاله وروسته (په ۱۲۰۲ هـ ق) په کابل کې زېږېدلی دی.

(۲) د دولسمې هجري سدی په دوهمه نیمایي کې زین الدین د پېښور له نامتو خطاطانو څخه و، د پېښور د پښتو اکاډمۍ په کتابتون کې د سکندر خان خټک د پوان او د ټونک د پښتنو نوابانو په کتابخانه (اوس د ډهلي په موزیم) کې د ملا علم اړیدي د پوان دده په خط خوندي دی.

(۳) د یونس د دیوان دغه نفیسه خطي نسخه اوس د افغانستان په ملي ارشیف کې ساتله کېږي (وگ. فهرست نسخ خطي پښتو ارشیف ملی افغانستان ۱۱۱ گڼه ۷۵ مخ)

نسخې له مخې څخه د یونس دېوان په ۱۳۵۲ل (۱۹۷۷ع) کال د پښتو ټولني له خوا د کابل په دولتي چاپخانه کې چاپ شوی دی، خطاط یې نصیر هنر پښتون دی، سرریزه او حاشیه ښاغلي څپرندوی (سرمحقق) عبداللہ خدمتگار بختاني پرې لیکلې ده او دده په قول یې له خپله انده سره د متن ځینې تېروتنې هم سمې کړي او سهې کړې دي<sup>(۴)</sup> ښاغلي څپرندوی خدمتگار په سرریزه کې دا هم لیکلي دي:

(( په اصل کې) د علت د تورو هېڅ مراعات نه دی سوی ناسخ کله لیکلي دي کله نه، موبد لیک دغه برخه هم د چاپي نسخې لپاره سمه کړې ده.))<sup>(۵)</sup>

د یونس د دغه چاپي دېوان په دولسم مخ کې د شپاړسمې غزلي مقطع داسې چاپ شوي ده:

(( چه سل شپږ پنځوس و دوه او یا دوه نام که

هغه یوه گڼه یونسه په ابجد ستا ))

دا بیت یوه معما ده او له معموله سره سم هېڅ ناسخ حق نه لري چې په معما کې لاس ووهي او د خپل وخت له لیک دود سره یې سمه کړي، خو ما باور نه درلود چې دغه معما به د یونس په چاپي دېوان کې له لاس وهلو خوندي پاته سوې وي،

<sup>(۴)</sup> وگ. د یونس د دېوان سرریزه د پرشم مخ

<sup>(۵)</sup> وگورئ د یونس د دېوان سرریزه یو د پرشم مخ

حکمه مې نو د یونس د دېوان خطي نسخه وکتله، هلته چې دا بیت د شپاړسم مخ درېیم بیت دی، ما ولید، چې د چاپي نسخې ((دوه)) ((دوه)) کلمو پرځای په دغه خطي نسخه کې ((دو)) ((دو)) لیکلي دي، زما په خیال د بیت په لومړي نیم بيتي کې د دوهم ((دو)) تحریف د معما حل ته څه کړکېچ هم ورپېښ کړی دی.

د یونس په دېوان کې نورې معماوې هم شته، ددغو معماوو حل ته تر ټولو دمخه د څمکنو میا محمدی صاحبزاده رحمة الله علیه (۱۲۲۰ هـ ق مړ) څیر سوی او د ځینو معماوو حل ته یې وخت موندلی دی، خو زموږ تر بحث لاندې معما په هغو معماوو کې ده، چې نوموړی میا محمدی صاحبزاده (رح) نه ده حل کړې او د یونس د چاپي دېوان حاشیه لیکونکی بناغلی څېړندوی خدمتگار د دولسم مخ په پنځمه حاشیه کې ددغې معما د پرانیستلو په باب داسې کښلي دي:

(( دا بیت هم د یونس په نامه معما ده<sup>(۷)</sup> او په دې توگه حلېږي: که یو سل و شپږ پنځوس له دو او یا سره یوځای کړو، نو دوه سوه اته ویشترې راوځي، که د ابجد کلمې توری (اب ج د) د ابجد په حساب وگڼو لس ترې جوړېږي، چې د لس په

---

<sup>(۷)</sup> د یونس د نامه یوه بله معما تردغې وړاندې (د چاپي دېوان په لسم مخ کې) تېره سوې ده.

پورتني عدد و اچوو دوه سوه اته دېرش کېږي، د يونس د کلمې توری (ی و ن س) د ابجد په حساب يو سل و شپږ ويشت کېږي چې دوه ځلې يې وگڼو نو هماغه دوه سوه اته دېرش ترې جوړېږي، يعنې:

$$۱۵۲ + ۷۲ + ۱۰ = ۲۳۸ \text{ تقسيم } (۲) = ۱۲۲ = ((\text{يونس}))$$

زما خيال دادی، چې د بناغلي څېړندوی خدمتگار د فکر نوکانو د يونس د دغې معما غوټه بڼه نه ده سپنلې، دده په حل کې يوه کمزوري او يوه تېروتنه سته، کمزوري يې داده چې د تاريخي مادې د عددونو (۷۲+۱۵۲) پر مجموعه (۲۲۸) باندي چې يې د ابجد کلمې ابجدي ارزښت يعنې لس زيات کړی دی، د هغه لپاره هېڅ قرينه نه شته او نه ده بنسولې ده، تېروتنه يې داده چې د دوه سوه اتو دېرشو نيمايي يو سل و شپږ ويشت نه کېږي، بلکې يو سل و نولس کېږي يا په بل عبارت د يونس د نامه ابجدي ارزښت، چې يو سل و شپږ ويشت کېږي که دوه چنده کړو، دوه سوه دو پنځوس ځنې جوړېږي، مگر د تاريخي مادې لپاره د بناغلي څېړندوی خدمتگار تکميلي عدد دوه سوه اته دېرش دی<sup>(۷)</sup> چې تر دوو سوو دوه پنځوسو څوارلس کېږي او محتاج اليه عدنه پوره کوي. د يوه پېښوري ليکوال

<sup>(۷)</sup> د معما د حل په عمليو کې يو عمل تکميلي نومېږي، د تکميلي عمل يو راز دادی چې تاريخي ماده د څو کلمو يا څو عددونو له يو ځای کولو څخه لاسته راشي.

بناغلي قلندر خان مومند هم دغې تېروتنې ته پام شوی او په یوه مقاله کې یې چې د یونس د دیوان شهادت یې عنوان دی ددغې معما د پورتنی حل تېروتنه داسې په گوته کړې ده:

(( دا حساب په دې لحاظ بېخي غلط دی، چې د یونس د نامه<sup>(۸)</sup> عدد چې دوه ځلې و شمارلی شي نو دوه سوه دوو پنځوس ترې جوړېږي او چې د شعر دوه سوه اته دېرش په دوو ووبشلی شي نو یو سل و نولس کېږي. ))<sup>(۹)</sup> ددې تېروتنې د بنوولو په څنګ کې بناغلي قلندر خان مومند د معما هغه حل هم وړاندې کوي، چې ده را ایستلی او په خپل خیال یې سهې گڼلی دی، په دغه باب د نوموړي لیکنه داسې ده:

(( په دې شعر<sup>(۱۰)</sup> کې د یونس د اب (پلار) او جد (نیکه) د نومونو عدد بنیلي شوي دي<sup>(۱۱)</sup> که د ترتیب په رعایت سل شپږ پنځوس د هغه د پلار نوم دی نو دوه او یا یې د نیکه نوم دی او که د شعر وزن له کبله ترتیب ساقط شوی وي، نو بیا دو او یا یې د پلار او سل شپږ پنځوس یې د نیکه نوم دی...

<sup>(۸)</sup> په اصل کې: نوم

<sup>(۹)</sup> ددغه اقتباس په وروستی جمله کې چې د شعر کلمه راغلې ده، له هغه څخه د قلندر خان مراد د بناغلي څېړندوی خدمتگار تکميلي عدد دی.

<sup>(۱۰)</sup> له شعره څخه د قلندر خان مراد زموږ تر بحث لاندې بیت او معما ده.

<sup>(۱۱)</sup> بناغلي قلندر خان د خپل فکر په چاره ابجد کلمه پر منځ دوه ځایه کړې ده له ((اب)) څخه یې د پلار او ((جد)) څخه یې د نیکه معنا اخیستې ده، اب او جد دواړې عربي کلمې دي چې د پلار و نیکه معناوي لري.

د شعر مضمون کې ((دوه نام)) هم په دې دلالت کوي، چې يو سل و شپږ پنځوس او دوه اويا دوه نومونه دي، (اوس نو څپر نه په کار ده چې) دا يو سل شپږ پنځوس او دوه اويا د چا نومونه دي؟ هسې خو ددې عددونو ځينې ډېرې نامې جوړېدې شي خو هر کله چې د دېوان په حاشيه دمعمو حل د محمدي په دستخط شوی دی، نو په کار دي، چې ددې عدد او لسی تعلق ((محمدي)) سره فرض کړی شي او په دې لحاظ چې مور حساب وکړو، نو محمدي جان ټيک يوسل و شپږ پنځوس راووهي او دا هم حسن اتفاق دی، چې د احمد جيو اعداد دوه او يا دې له دې نومونو سره د جان او جيو لاحقې دا څرگندوي چې احمد جيو مشر او محمدي جان کشر دی، نو په دې حساب احمد جيو د يونس نيکه او محمدي جان د هغه د پلار نوم کېدی شي او که د دوه او يا نه مطلب يوسل و څلوېښت واخيستی شي نو سل شپږ پنځوس نه يوسف او سل و څلوېښت نه يسع راوتی شي<sup>(۱۲)</sup> چې د يونس په شان د هغو نبیانو نومونه دي چې قران کریم کې يې ذکر راغلی دی.))  
زموږ تر بحث لاندې معما چې بناغلي قلندر خان پر دوو برخو وېشلې او د يونس شاعر د پلار و نيکه نومونه يې ترې

---

<sup>(۱۲)</sup> د پښتو په نومونو کې ((يسع)) ما تراوسه پورې نه دی اورېدلی، ښايي د پېښور په سيمو کې داسې نوم وي. (?)

زېږولې دي، ماته د بيا غور وړ بنسکاري، زه گومان کوم د ((نام)) په کلمه کې چې کومه توريه سته، هغې د بناغلي قلندر خان فکر له لارې ايستلی او د ((نام)) غير مقصودي مگر نژدې معنا ته يې متوجه کړې دی، وړاندې تر هغه چې ددغې معما په باب زما حل، د مقالې گرانو لوستونکو ته وړاندې کړم لازمه بولم د ((نام)) کلمې پر توريه او ايهام وغږېږم ځکه چې زما په حل کې ددغې توري لويه برخه شته:

نام کلمه د عربي ((اسم)) په معنا په خورا جزوي بدلون په ډېرو انډو اروپايي ژبو کې باب ده، حتی په جاپاني ژبه کې هم name د نامه معنا لري، زما په خيال په دغه ترحث لاندې معما کې د نام کلمې دغه معنا غير مقصوده معنا ده.

((نام)) (د ميم په زور) په عربي ژبه کې د ((بيده سو)) معنا لري په عربو کې متل دی: نام عصام ساعة الرحيل. يعنې عصا د کوچ په وخت کې بيده شوه<sup>(۱۳)</sup> عربان خوب ته نوم وايي، د نوم بله معنا بيده کېدل دي چې ((غشی)) يې هم بولي، نائمه مرگ ته هم ويل کېږي<sup>(۱۴)</sup> عربان وايي نومت النار يعنې اور مړ شو، نومت الابل: اوښ مړ شو، نومت الريح: باد ودرېدی،

---

(۱۳) وگ. فوائد الاداب في الامثال والاقوال السائرة عند العرب او مجمع الامثال (د ابو الفضل ميداني تاليف).

(۱۴) په عربو کې متل دی: النوم اخ الموت (وگ. خزينة الامثال) په دغه متل کې نوم (خوب) مشبه او قوت (مرگ) مشبه دی.



(نومه) او (نوم) د گمنام او بې اعتباره سرې معنا لري، نام الثوب: جامه زړه شوه، نامت السوق: د پلاني شي بازار ولوېدی ارزانه شو، څوک يې نه رانيسي د نوم کلمې دغه وروستي معنا گانې مجازي دي<sup>(۱۵)</sup>.

زما په خيال په دغه تريح لاندې معما کې د نام کلمې د عربي معنا مجازي اړخ مقصوده ده خو دا معنا يې دومره لرې پرته ده چې د ډېرو ادبي څېړونکو له سترگو يې ځان نهام کړی دی او بې له ډېره تبعه چاته اسانه په لاس نه ورځي.

د يونس ددغې معما حل زما په خيال داسې دی: تاريخي ماده يوازې په لومړي نيم بيتي کې ده، دوهم نيم بيتی په تاريخي ماده هېڅ اړه نه لري.

د لومړي نيم بيتي سل شپږ پنځوس او دو او يا چې سره يوځای کړو دوه سوه اته ويشت لاسته راځي، (د مرگ، گمنامی، بې اعتباری، نام قرينه ده، چې په عربي کې مجازا ارزاني، کوته کېدلو (کساد) معناوي لري او دلته د نفی، ايسته کولو، له منځه وړلو او له اعتباره لوېدلو حکم کوي مور به ددغه حکم (دو نام که) په اغېزه د ((دو کلمې يونس

---

(۱۵) وگ مختراالصحاح، صرائح، منتهی الارب فی لغات العرب، المنجد، لاروس المعجم ۱۳۲ مخ القاموس العصری ۷۴۴ مخ او نور...

ابجدي ارزښت چې لس دی، له دوو سوو اتوويشتو څخه  
وېاسو دوه سوه اتلس به پاتې شي<sup>(۱۲)</sup> او د محمد ابجدي  
ارزښت چې لس دی، لاس ته راسي، د معما د حل صورت به  
په اعدادو داسې وي:

$۱۵۲ + ۷۲ = ۲۲۸ - (دو = ۱۰) = (۲۱۸ = محمد یونس)$ . په پای  
کې ددغې معما د حل په باب، د پښتو ادب د ښاغلو  
څېړونکو نظرونو لارڅارم، په درناوي.

---

(۱۲) دغې عمليې ته تخرجه ویله کېږي، د یونس د نامه په دوو نورو معماوو کې هم  
د تخرجې له عمليې څخه کار اخیستل شوی دی. (وگ. د یونس د چاپي ډېوان ۱۰-  
۱۸۸ مخونه.

کاندید اکاډمیسین محمد رحیم الهام

## محمد هوتک او محمد یو شاعر دی که بېل کسان دي؟

سر محقق زلمی هېوادمیل د لیننگراد د ختیځ پوهنې د انستیتیوت په خطي کتابونو کې د فوایدا شریعت د یوې خطي نسخې په پای کې د ((محمد)) په نامه د یوه شاعر یوه غزله موندلې ده.<sup>(۱)</sup> ده دا غزله ((د پښتو ادبي تاریخ خطي منابع)) په رساله کې رانقل کړې او ویلې یې دي، چې ښایي دغه ((محمد)) د ((پتې خزاني)) مولف ((محمد هوتک)) وي چې دغه یوه غزله یې په دې نسخه کې نقل او خوندي شوې ده. هېواد مل دغه غزله له هغې غزلې سره پرتله کړې ده، چې محمد هوتک د پتې خزاني په پای کې د خپل شعر د نمونې په توګه راوړې ده او دې نتیجې ته رسېدلې دي، چې د فوایدا شریعت د قلمي نسخې غزله چې دده د کتاب ((د پنځمې برخې یوولسمه نمره غزله ده، له محمد هوتک څخه پرته د بل شاعر

---

(۱) زلمی هېوادمیل، د پښتو ادبي تاریخ خطي منابع، د افغانستان د علومو اکاډمي، د ژبو او ادبیاتو مرکز، پښتو ټولنه، ۱۳۷۲، ۱۴۹-۱۲۴ مخونه.

نه شي کېدی.))<sup>(۲)</sup> خو سره له دې هم، بساغلی هېوادمل چې یو دقیق او ځیرک سرمحقق دی، غواړي چې دغه مساله نوره هم وسپړله شي چې مبادا ده په خپل دغه قضاوت کې اشتباه کړې وي. نو له مانه یې هم وغوښتل چې خپله رایه په دې باب کې څرگنده کړم، چې که دی په خپل قضاوت کې تېروتنلی وي خپله سهوه اصلاح کړي. ما د سرمحقق هېوادمل دا غوښتنه ومنله او دا دی هڅه کوم چې که وکولای شم د پرتلیزې سبک پوهنې د اصولو په رڼا کې دغه مساله وڅېرم.

سوال:

ایا هغه غزله چې هېوادمل په لیننگراد کې د فواید شریعت په خطي نسخه کې موندلې ده د پتې خزاني د مولف محمد هوتک ده که د کوم بل محمد چې لاتراوسه پېژندلی شوی نه دی؟

دې سوال ته د یو تقریبي سم ځواب د موندلو لپاره لومړی د هغه میتود چو کاتونه راوړم چې دلته یې تطبیقول غواړم. د ځینو پوهانو په عقیده، د سبک پوهنې ساحه پر نهو برخو باندي په دې ډول وېشله کېږي:

۱- سیمه ییز واحد سبک

---

<sup>(۲)</sup> زلمی هېوادمل، د پښتو ادبي تاریخ خطي منابع، د افغانستان د علومو اکاډمي، د ژبو او ادبیاتو مرکز، پښتو ټولنه، ۱۳۶۶ل کال، ۱۴۹-۱۷۴ مخونه.

- ۲- ملي سبک
  - ۳- په يوه دوره کې د يو ملت د سبک شريکې ځانگړتياوې
  - ۴- د يو دريغ، مکتب يا نهضت سبک
  - ۵- د يو ليکوال فردي سبک
  - ۶- د يو ليکوال فردي سبک د ليکوالۍ په يوه خاصه دوره کې.
  - ۷- د يو اثر سبک
  - ۸- د يو اثر د يوې برخې سبک
  - ۹- د يو عصر سبک چې پر ټولو يادشوو هنري پورېو باندې اغېزه کوي.
- ددغه دوو غزلونو په برخه کې د دوو فرضيو د اقامې امکان شته:

لومړۍ فرضيه: دا دوي غزلې به د دوو تنو وي.  
دويمه فرضيه: دا دوي غزلې به د يوه شاعروي د دواړو فرضيو د ازمويلو لپاره له عين ميتود نه کار اخيستلای شو. زموږ لومړۍ هڅه به دا وي چې په پاسنيو نه گونو ساحو کې هغه چوکاټ پيدا کړو، چې دغه دوي غزلې د قرينې، منطق او کميت له مخې په کې واچولای شو. پاتې دې نه وي، چې د يوې علمي فرضيې د سموالي او نا سموالي د ثابتولو لپاره د data کميت ډېر اهميت لري.

يعني هر خومره چې data زيات وي، همغومره د خپرنې  
نتيجه ډاډمنه وي. خو له بده مرغه data ډېر کم دی، يعني  
صرف له دوو لنډو غزلونو څخه د سبکي عناصرو او د دغو  
عناصرو د جوړښت د کليت پشاننیا او بېلوالی په يقيني توگه  
نه شو معلومولای.

خو مور به خپله هڅه ونه سپموو.

اوس خپله data را نقلوو: د محمد هوتک غزل:

ساقی، پاڅه، د سرو ملو ډک یو جام را  
ستاله غمه نا ارامه یم، آرام را  
بې له میوو د سهار نندارې څه کړم؟  
پسرلی شو، د خوبسۍ بڼه پیغام را  
دنیا پاته ده، بنادي مویو گړۍ ده  
یو گړۍ مې خوبن که، مې کړی انعام را  
د بېلتون په تاریکو کې مې زړه شین شو  
رنالمرد جام د میوو په ظلام را  
ناکامیو د دنیا مې کام راتریخ کا  
چې مې خوږ کا کام، ترخه و مانا کام را  
نه نشاط شته، نه مستي شته، نه رندي شته  
چې سم رند هغه اوبه علی الدوام را

په اوبو مې سوړ زړگي لږ څه راتود که  
محمد ته د اورډک يو هسې جام را.

د محمد غزل:

نه کړې په هېچا باندي صرغه هجرانه، ته  
يار دې له ما بېل کړ ما په دوه سترگو کاته  
دا ترابه مانه ول چې به يار له ما جدا کا  
ځکه مې په ځيرد يار و مخ و ته کاته  
مه وايه خندان گل دې بېل کړي له بوستانه  
ولاره په ارمان بلبل له گلوالواته  
تور بانه دې غشي ناو کي کړه ما په وژني  
ولي صرغه نه کړې، تر زړگي مې وخاته  
نجونه زلمي واره تورو خاورو لره درومي  
تور اوبل و څني و لحد ته پرېواته  
ولاره د ... کړه ولاره نه ستتنېږي  
يار يې ځني بېل کړي محمد يې وناته

اوس، راشئ وگورو چې خپله data په کومو چوکاټونو  
کې ازمويلای شو:

- ۱- سیمه بییز واحد سبک: زمونډ data په دې چوکاټ کې خپرل کېدی شي.
  - ۲- ملي سبک: په دې چوکاټ کې خپرل کېدی نه شي.
  - ۳- په یوه دوره کې د یو ملت د سبک شریک خصوصیتونه: په دې چوکاټ کې هم خپرل کېدی نه شي.
  - ۴- د یو دریځ، مکتب، یا نهضت سبک: په دې چوکاټ کې هم نه شي خپرل کېدی.
  - ۵- د یو لیکوال فردي سبک: په دې چوکاټ کې خپرل کېدی شي.
  - ۶- د یو لیکوال فردي سبک د لیکوالی په یوه خاصه دوره کې: په دې چوکاټ کې نه شي خپرل کېدی.
  - ۷- د یو اثر سبک: په دې چوکاټ کې هره غزله لومړی جلا خپرل کېدلای او بیا دواړه سره پرتله کېدی شي.
  - ۸- د یو اثر د یوې برخې سبک: په دې چوکاټ کې نه شي خپرل کېدی.
  - ۹- د یو عصر سبک چې پرتولو یاد شوو هنري مرحلو باندې اغېزه کوي. په دې چوکاټ کې هم خپرل کېدی نه شي.
- لومړی:
- د سیمه بییز واحد سبک په چوکاټ کې.



دواړه غزلې د ژبنيز جوړښت له مخې په لهجوي لحاظ په دې  
لاندینيو پوړيو کې تحليل او پرتله کوو:

۱- فونولوژیک جوړښت.

۲- لگزيک جوړښت

۳- مورفولوژیک جوړښت

۴- سنیتا کتيک جوړښت

مورپوهېرو، چې د محمد هوتک لهجه د کندهار داده، چې  
په خپله د پټې خزاني د نثر متن يې ثابتوي.

الف- فونولوژیکه پرتله:

د پښتو په گرافيمي سيستم کې ددې ژبې ټولې فونتيکي  
ځانگړتياوې نه شي منعکسېدې. په غزله کې، سره له دې هم،  
د پټې خزاني د قلمي نسخې د ليک دود له مخې يوازې يوه  
کندهاری ځانگړنه موندلای شو:

((پسرل سو، زړه شين سو، نه نشاط سته، نه مستي سته، نه

رندی سته، چې سم رند.))

د کندهار په لهجه کې د ((سول)) د مادي ټول مشتقات په  
(س) ويل کېږي او دغه فونيم په همدې کلمه کې د نورو لهجو  
له (ش) سره تقابل لري:

کندهار                      نورې لهجې

سوم                              شوم

شوو	سوو
شوی	سوی
شوی	سواست
شو	سو
شول	سول

خود محمد په غزله کې د کندهار د لهجې د فونیمیک  
جوړښت بېلگې نه شته.

### ب- لگزیکه پرتله:

د محمد هوتک په غزله کې د کندهار د لهجې خاص  
لگزیکی عناصر نه لیدل کېږي. خود محمد د غزلي د دویم بیت  
په لومړۍ مصرع کې د ((ترا)) کلمه او د ((مانه ول)) جمله چې  
د نورو لهجوله ((مانه ویل)) سره تقابل لري، د کندهار د  
لهجې څرگندې لگزیکې بېلگې دي. همدغسې د محمد  
د غزلي په مقطع کې چې وايي:

یار یې ځنې بېل کړئ محمد یې وناته

د کندهار د لهجې دوې نورې بېلگې شته دي: ((کړئ)) او  
((ناته)).

په کندهار کې د ((کړئ-کی)) شکل (چې مورفولوژیک  
خصلت هم دی) د واحد غایب د صیغې لپاره د نورو لهجوله

((کړ-که)) سره تقابل لري او ((ناته)) د ((نتل)) له مادې څخه ما په خپله په نورو لهجو کې نه دی اورېدلی او زما له پوهې سره سم دغه شکل هم د کندهار د لهجې ممیزه ګڼل کېدی شي.

### ج- مورفولوژیکه پرتله:

د محمد هوتک په غزله کې د ((کا)) او ((را)) شکلونه د ((کړ)) او ((راکړه-راکه)) په ځای؛ ((پاته ده)) د ((پاتې ده))؛ ((دبېلتون په تاریکو کې)) د ((بېلتانه په تاریکيو کې)) په ځای ((کاته، الواته، وخته، پرېواته، وناته)) د ((کوت، الوت، وخت، پرېوت، وکوت)) چې مانه دی اورېدلی په ځای او ((وما ناکام را)) د ((ما ناکام ته راکه)) په ځای ټول د کندهار د لهجې مورفولوژیک ممیزات څرګندوي. په دې غزله کې ((کا)) او ((کړ)) دواړه راغلي دي. په همدې توګه ((نجونه زلمي واره)) باید د نورو لهجو په شان ((نجونې زلمي واره)) وي.

نو د مورفولوژیک جوړښت له مخې د محمد شعر د کندهار د لهجې خورا زیات ممیزات لري.

### د - سنتاکتیکه پرتله:

د محمد هوتک په غزله کې ((یو ګړی دی)) د ((یوه ګړی ده)) په ځای؛ او بله پلا ((یو ګړی)) د ((یوه ګړی)) په ځای؛ ((رنا لمر)) د ((رون لمر)) په ځای، ((ناکامیو د دنیا)) د ((دنیا

دنا کامیو)) په خای (چې په پته خزانه کې ډېر زیات راغلی دی) کارونې د کندهار د لهجې او د محمد هوتک د سبک له ممیزاتو څخه دي.

د محمد په غزله کې ((په دوه سترگو)) د ((په دوو سترگو)) په خای؛ ((د یار و مخ و ته)) د ((د یار مخ ته)) په خای ((یار له ما جدا کا)) د ((یار له مانه (څخه شکه)) په خای او ((ولحد ته)) د ((لحد ته)) په خای کارونې د کندهار د لهجې د عباراتو د جوړونې ممیزی دي.

له دې پر تلې څخه دا نتیجه لاس ته راځي چې: د محمد په غزله کې د کندهار د لهجې فونولوژیک عنصر نه شته، مگر د لگزیک، مورفولوژیک او سنتاکتیک جوړښتونو او عناصرو له مخې د سیمه ییز واحد سبک دومره کافي ځانگړنې لري چې په پوره یقین سره ووايو: محمد د محمد هوتک په شان کندهاری لهجه لرله او نو ځکه کندهاری دی.

### دویم: د فردي سبک په چوکاټ کې

الف- شکلي جوړښت: په متعارفه معنا دواړه ټوټې غزلې دي. د محمد هوتک غزله ((۷)) بیته او د محمد دا ((۶)) لري او وزن له مخې د عبدالحمید مومند د هغې غزلې غیرگون دی چې داسې شروع کېږي:

الهي د محبت سوزو گذار را

په دې اور کې د سهې سمندر ساز را  
چې د فاعلاتن فاعلاتن فاعلاتن عروضي وزن لري. خود  
محمد غزله بېل وزن او بېله قافيه لري او د مفتعن مفتعن  
مفتعن فع په عروضي وزن که ده.

د محمد هوتک د غزلې د مطلع لومړۍ مصرع او د مقطع  
وروستۍ مصرع د ((جام)) شايگانه قافيه او د محمد د غزلې  
مطلع او دويم بيت د ((کاته)) شايگانه قافيه لري. د محمد  
هوتک د غزلې د دويم بيت دويمه مصرع، يعنې ((پسرلی سو د  
خونبۍ ښه پيغام را)) د وزن سخته گي لري او بايد داسې  
ولو ستله شي: پسرلی سو د خونبیه ښه پيغام را)). د محمد د  
غزلې د پنځم بيت دويمه مصرع، يعنې:

((تور اوربل و څنې و لحد ته پرپواته)) گرامري  
نيمگړتياوې لري: لومړۍ دا چې ((تور اوربل و څنې)) بايد  
((تور اوربل او څنې)) ولو ستل شي او دويم دا ((پرپواته))  
فعل دوه فاعله: ((تور اوربل او څنې)) لري، خو فعل مفرد دی  
او د عدد له نظره د جملې ددې دوو توکونو ترمنځ مطابقت نه  
شته. د گرامري جوړښت په لحاظ بايد دغه مصرع په دې ډول  
وي: ((تور اوربل او څنې و لحد ته پرپوتل)).

نو د شکلي جوړښت په لحاظ دواړه شعرونه نیمگړتیاوې لري، په تېره بیا په دواړو غزلو کې د شایگانه څخه د ځان ژغورلو پروا نه ده ساتل شوې.

ب- محتوایي جوړښت: دواړه غزلې لریک خصلت لري؛ خو د دواړو اصلي تیمونه سره توپیر لري. د محمد هوتک په شعر کې، شاعر ساقی ته خطاب کوي او شراب ترې غواړي او ډېر شراب غواړي او مدام یې غواړي او شراب ځکه غواړي چې شاعر د ساقی له غمه غمجن دی، نو په پسرلي کې هم له بنادې نه برخه نه لري. د بېلتانه په تاریکو کې یې زړه شین دی. په دنیا کې ناکامه دی، نشاط، مستي او رندي نه لري او دنیا هم بې بقا ده. په شعر کې د عرفاني روحیې سوز او صمیمیت منعکس شوی دی. د غم او بنادې د تضاد موضوع د شعر محتوا ته فلسفي رنگ او د دنیا بې بقا توب ورته دیني، عرفاني پرداز ورکوي، دغه ټوټه که څه هم غزله ده او په غزلو کې عرفاً د موضوع وحدت، چې شراب غوښتل او ددغې غوښتنې دلایل دي، په ډېره بڼه وجه ساتل شوي دي او شعر ته یې منطقي-عاطفي قوت ورکړی دی.

خو محمد په خپل شعر کې ((هجران)) ته خطاب کوي او سر ترپایه دغې موضوع ته انکشاف ورکوي. دغه ټوټه په حقیقت کې ((مرثیه)) ده، ځکه د شاعر محبوبا داسې تللې ده، چې بیا

نه راستنېږي: تور اوربل او خڼې يې په لحد کې پرېوتې دي. په دغه شعر کې ((هجران)) د ((مرگ)) سمبول دی. شاعر هم د خپلې محبوبې په مرگ کې غمجن دی او هم په خپله خپل ځان ته تسل ورکوي. په دې شعر کې هم عرفاني روحیه منعکسه ده او دا چې وايي نجونې او زلمې واره تورو خاورو لره درومي د خپل ځان د تسل لپاره منطقي استدلال کوي او د محمد هوتک په شان خپل شعر ته منطقي - عاطفي قوت ورکوي. په دې شعر کې هم د موضوع وحدت او تمامیت ساتل شوی دی. نو دواړه شعرونه په سبکي لحاظ عمومي پشانتياوې لري او دا فرضیه قوي کوي، چې دواړه شعرونه به د يوه سپرې وي.

### درېيم هنري جوړښت:

په دې برخه کې بايد ددغو دواړو غزلو د خيال صورتونو (يعنې ايماژونو) چې تشبیهاتو، استعاراتو، کنایاتو، اساطيرو سمبولونو او تشخيصاتو (يعنې د بېخايه شيانو ذیروح انگارلو) شرحه او پرتله وشي. د محمد هوتک په شعر کې طباق، تجنیس او استعارې، مگرډرلږ راغلي دي، يعنې ايماژونه په کې کم دي، خو د شعر ژبه، وزن، د الفاظو انتخاب او رواني په دې حد کې دي، چې دغه ټوټه ماته سهل محتنع غوندي برېښي او په نسبي صورت يو ښه مکمل شعر دی.

خو د محمد غزل ایماژونه ډپر لري. سمبول لري، تشخیص لري، د اشعات صفت په کې شته او په عمومي توگه د محمد هوتک تر شعر هنري بدالیتوب لري، مگر د محمد هوتک د شعر په شان رواني نه لري. زه د اختصار د رعایت په خاطر له تفصیل نه تېرېږم.

### نتیجه:

- ۱- محمد هوتک او محمد د یوه سیمه ییز سبک پیروان، یعنی دواړه د خپلو شعرونو د فونولوژیک، مورفولوژیک، سنیتا کتیک او لگزیک جوړښتونو په لحاظ بېخي مشارکت لري. نو دواړه د یوې سمیې، یعنی د کندهار دي.
  - ۲- دواړه د غزلو په ویلو کې پوره مهارت لري او دواړو د شعر په دې ډول کې د موضوع تمامیت او کلیت ساتلی دی.
  - ۳- دواړه په خپلو شعرونو کې په قافیو کې ((شایگان)) لري، یعنی په دې برخه کې بې پروا دي.
  - ۴- د دواړو د غزلو په محتوا کې په فکري، عاطفي لحاظ یو ډول طرز لیدل کېږي.
- دغه مشترک وجوهات دې فرضیې ته قوت ورکوي، چې گوندې دغه دواړه غزلې د یوه شاعر وي. یعنی دواړه د محمد هوتک د قریحي محصولات دي.



ددې فرضيې قوت عجالتاً په سلو کې اتياو ته رسېږي،  
شل په سلو کې نور هغه وخت اثباتېدی يا زموږ دغه فرضيه  
بالکل نفې کېدی شي، چې د محمد هوتک او د محمد نور  
منظوم يا منشور اثار هم پيدا شي او زموږ د کميت د خپرني  
لپاره دومره کافي شي، چې د غوڅ قضاوت علمي امکان  
ميسر شي.

د مامورينو کارته

کابل

## سرخپرونکی زلمی هېوادممل

### سخنی چند پیرامون ماخذ شناسی پټه خزانه

پټه خزانه تذکرة الشعراى قدیم زبان پښتو است، که نمونه های کلام پنجاه ویک شاعر زبان پښتو با احوال مختصر آنها درین تذکره یافت میشود.

تذکرة الشعراى پټه خزانه بین سالهای ۱۱۴۱-۱۱۴۲ هـ ق به امر پادشاه فرهنگدوست و شاعر دودمان هوتکی شاه حسین هوتک در کندهار تألیف شده است.

مؤلف این گنجینه پر بهایی ادبیات پښتو محمد هوتک نام دارد، که منشی ادبی، دربار بود (۱) درباره محمد هوتک بایست یاد آور شد که وی پس از سقوط قصر نارنج از کندهار به مناطق هوتک نشین رو آورده، و در دامنه های کوه مشهور (سورغر) در منطقه سیوری از توابع کلات مسکن گزیده است. کاریزی و دیهی را اباد ساخته است، که ازین ده هنور هم بنام (مموکلی) موجود بوده، و کاریزده نیز بنام ممو کاریز مورد استفاده باشنده گان ان دیار است.

مطالعه و ارزیابی دقیق و بیطرفانه پټه خزانه از نظر میتود های معاصر و پیشرفته، سبک شناسی ادبیاتشناسی نشان

میدهد که این اثر کتابیست طبیعی، و بنا بر ضرورت فرهنگی  
ان روز کار تالیف شده است. پتیه خزانه را بمعیارهای امروزی  
سبک شناسی و ادبیات شناختی پوهاند داکتر محمد رحیم بر  
رسی نموده و نتایج بررسی های استاد الهام حاکی از اصالت  
متن پتیه خزانه از نظر سبک شناسی تواند بود، پژوهش نموده  
استاد الهام ما را باورمند مسیازد، که متن پتیه خزانه از لحاظ  
سبک شناسی به هر گونه پرسشهایی نقادان جواب داده  
میتواند در پهلوی میتودهای نوین سبک شناسی میتوان پتیه  
خزانه را به شیوه های عنعنوی پژوهشهای شرقی نیز مورد  
ارزشیابی قرار داد.

مطالعه عمیق و بغیر ضانه این اثر و زین اشکار میسازد،  
که مولف دانشمند ان از عنعنه های تذکره نگاری مشرق زمین  
باخبر بود، و ازین سنت ها سود وافر برده است. نشاندهی  
تعقیب همه عنعنه های شیوه های تذکره نگاری مشرق زمین  
در پتیه خزانه کاریست سود مند و قابل ارج، امامن درین  
مختصر تنها بر شیوه کار برد او استفاده از ماخذ درین کتاب  
سخن خواهم گفت. نشان دادن راویان و ماخذ یک روشن  
پسندیده در سبک تذکره نگاری است که شماری از دست اندر  
کاران این رشته کتاب نویسی از دیرینه زمانی به تعقیب ان  
پرداخته اند.

محمد هوتک صاحب پتہ خزانه نیز ازین رسم پیروی کرده، مطالب تذکره اش را با باستناد ماخذ تحریری ضبط نموده و هم به پیروی از پیشینیان بخشی از مطالب را با استناد گفته های راویان شینده و درج کتاب کرده است.

در ماخذ تحریری پتہ خزانه شماری از کتب یاد شده در کتاب اکنون موجود است. و بدسترس پژوهشگران قرار دارد. اما برخی از این کتب تا هنوز کشف نه شده و یا هم دور از امکان نیست که محوه گردیده باشند، زمانی مغرضین چنین میگفتند که چرا بخشی از ماخذ پتہ خزانه بدسترس نیست، در پاسخ با اعتراض های چنین اشخاص استاد بزرگوار پوهاند عبدالحی با استناد کتب معتبر تذکره اشکار ساخت که تذکره پتہ خزانه یگانه تذکره یی نیست که برخی از ماخذ آن بدسترس ما قرار ندارد، بلکه ده ها کتاب تذکره رامیتوان سراغ کرد که شماری از ماخذ موجود نیست و یا اینکه تا هنوز کشف نه شده است. شا دروان استاد حبیبی در مقدمه طبع سوم پتہ خزانه و نگارنده در اثر (د محمد هوتک ژوند او مزار) چنین کتب را نشان داده ایم. و در اینجا به تکرار آن ضرورتی حس نمیکنم. نکته دیگری را که بایست در اینجا افزود اینست که در آثار مربوطه به فرهنگ پستوزبانان نیز

میتوان اثری را دریافت که آثار یاد شده در آن وهم شماری از ماخذ آن تاهنوز کشف نگردیده. بگونه مثال:

علی محمد مخلص شینواری در حالنامه بایزید روشن از کتبی چون مقصود الطالین خلفیه مودود، ترین، مرآة المحققین ارزانی روبرسانی، مرآة العارفین (نام کتاب در نسخه دستنویس و گسستنر شده حالنامه در جای دیگر سراج العارفین درج است) ابابکر قندهاری و دیوان خواجه محمد اقتباساتی نموده (۵) اما کتب یاد شده تا هنوز بدسترس نیست و دانشمند گرامی قلندر مومند نیز این کتب را از آثار مفقود قلمداد نمود اند (۶) نسخه دستنویس حالنامه نیز چون پتیه خزانه واحد است. همه پژوهشگران به شمول دانشمند قلندر مومند از وجود چنین کتب مفقود انکار نمیکنند و قول علی محمد مخلص را در زمینه معتبر میپندارد و بان اعتماد می نمایند درین اواخر کتابی را دریافت نمودم. که در سال ۱۹۸۸ع در پشاور اقبال چاپ یافته است. و من دو سال بعد از چاپ آن، کتاب را مطالعه کردم. مولف آن شخصی دانشمندی و از فرهنگیان نامور پشتونخوا است. درین کتاب قطور ۳۷۳ صفحه بی پیرامون تذکرة الشعراى با ارزش و پربهای ادبیات پنبستو پتیه خزانه سخنها گفته شده، ناسزایی را به ادرس بعضی از رطل علم و فرهنگ ما حوالت نموده اند.

پس از خوانش این کتاب دریافتم که سخنی و گپی درین کتاب نیامده که انرا مستدل، علمی و موافق به موازین امروزی دانش ادبیات شناسی رد نتوان کرد. در برابر هر سوال نقاد دانشمند میتوان ده ها سند پیش کرد، و در جواب ان کتابها نوشت. اما درد و افسوس که مولف دانشمند همان کتاب و قتش را بی جا صرف بحث ب رمسایلی نموده است، که در پژوهشهای ادبیات شناسی نمیتوان بان ارزشی قایل شد. او یک پرابلمی دیگری را در ادبیات شناسی زبان پښتو ایجاد نمود، و چندان از پژوهشگران را مصروف حل رفع پرابلم ایجاد شده خود کرده است.

ای کاش استاد موصوف عوض این اثر کم ارزش به تالیف تاریخ جامع ادبیات پښتو می پرداخت، که یکی از ضروریات مبرم فرهنگی ماست و پښتوزبانان در افغانستان، پښتونخوا، بلوچستان، پاکستان، هندوستان و همینگونه حلقات استشراق بان سخت نیاز دارند.

به هر صورت استاد موصوف کاری را انجام داده و نشر کرده، من نیز غرض رفع چنین اشتباهات خود را مکلف میدانم که بیاسخ بپردازم و کتابیرا در جواب کتابش تالیف نمایم، این کار را من به استعانت ایزد متعال شروع کرده ایم. ولی در

این مقاله به ارتباط بحث بر ماخذ پته خزانه در کتاب یاد شده میپردازم و بحث کوتا و اجمالی ایرا به پیش میبرم. در صفحات ۱۷۵-۲۱۴ کتاب بحثی بر ماخذ پته خزانه صورت گرفته و من فرو گذاشت های این بحث را حسب ذیل بر می شماریم:

۱- نویسنده دانشمند در آغاز این سخنهای این بحث دچار اشتباهات پرنسیپی گردیده است. زیرا ایشان اثر تالیف شده، در آخرین دهه نیمه اول قرن دوازدهم هجری را با معیارهای امروزین تالیف یکسان ارزیابی نموده اند. و نقدی را که یک نقاد با بیست بر اثر یک پژوهشگر ادبی امروزی انجام دهد وی چنین معیارها و موازین را در یک اثر تالیف شده در قرن دوازده جستجو نموده است.

به گونه مثال ایشان گفته اند محمد هوتک در نقل فلان مطلب از فلان راوی در کتابش نشان نه داده است که سخنان راوی در کجا ختم شده است؟

بایست خدمت استاد بزرگوار عرض کرد که در گذشته ها چنین رسمی وجود نداشت و نشان دادن شروع و ختم نقل قول ها از شیوه های امروزی پژوهش است، اگر محمد هوتک خلاف رسم اسلاف چنین کار را می نمود و به نشان دادن (تم کلامه) و یا علامات دیگر آغاز و انجام نقل قولهای راویان و

یا ماخذ تحریری را نشان میداد، مهمترین اعتراض دانشمندان محترم کتاب نویس شاید همین میبود، که نشان دادن و تفکیک بیانات و مطالب در تحقیق روشن تازه و نواست و در قرن دوازده کجا مروج بود؟

در باره بایست اضافه کرد که در تذکره های کهن پارسی تذکره نگاران به کثرت از قول راوی و یا ماخذ تحریری نقل قول کرده اند، بدون اینکه بگویند قول فلان کتاب درینجا ختم شد به گونه مثال:

در کهنترین تذکره تا حال مکشوف ادبیات پارسی لباب الالباب محمد عوفی در شرح حال شرف الدین حسام در بخشی از بحث چنین آمده: ((از بزرگی شنیدم که در آن وقت که به سفر قبله رفته بود، چون به ری رسید، چنین اتفاق افتاده بود که خاقانی در ری بود، حسام الدین بزیارت او رغبت کرد، و به نزدیک او شد و عمر نوقانی...)) (۷) این بحث چنین ادامه میباید و محمد عوفی هیچ جانشان نمیدهد که شنیده گی ام از بزرگی تا اینجا و اینجا است.

با ارتباط همین نقل قول تذکره الشعرا لباب الالباب بایست تذکر داد، که نقل از راویان و شنیده گی تذکر نگاران در بسی موارد و درج کتب تذکره شده اند. و تذکره نگاران اکثر راویان خود را نیز نشان نداده اند، محمد هوتک در پته



خزانه چنین رسمی را پیروی کرده است، شماری از روایان خود را نام گرفته است، در بعضی جاها برسم پیشینیان از ذکر نام راوی یا کسی که قولی شنیده است، صرف نظر نموده، و ما نمیتوان محمد هوتک را گناهنکار ثابت ساخت که چرا در بعضی موارد اسم راوی را نیاورده است.

۲- کتاب نویس فاضل گفته است که محمد هوتک در نوشتن شرح حال برخی از شعراء ما خذش را نشان داده ولی نه گفته که شعر همان شاعر را از کدام منبع اخذ کرده، با خوانش چنین مطلب خنده اور بایست سکوت اختیار کرد، ولی من خدمت استاد عرض میکنم که اگر شخصی با کتب قدیم و روش تحقیق در چنین کتابها اشنایی داشته باشد، هرگز چنین سوالی را مطرح نمیسازد.

زیرا پژوهشگران ابتدایی نیز می فهمند که تذکره نگاران قدیم اگر در یک مورد ماخذ را نشان داده باشد معنی ان اینست که گویا تمام مطالب در مورد همین شخص یا موضوع را از همان کتاب گرفته است. محمد هوتک تذکره نگار بصیری بود، وی اگر شرح حال یک شخص را از یک منبع و کلامش را از منبع دیگر گرفته در هر دو موارد ماخذش را نشان داده، چون در بخش احوال سلطان بهلول لودهی (رح) احوال این مرد سیاست و فرهنگ را از مخزن افغانی نعمت الله

هروی و رباعی ناب ویرا از بیاض محمد رسول کلاتوال اخذ کرده (۸). اگر شخصی پته خزانه را بیطرفانه مورد ارزشیابی قرار دهد و دقیق انرا مطالعه فرماید چنین سوالی در ذهنش خطور نخواهد کرد.

۳- دانشمند گرامی در همین بحث کتاب خود نوشته است که سنوات تولد و وفات شماری از سخنواران درج تذکره نسیت. من بار دیگر به نهایت احترام خدمت ان بزرگوار عرض میکنم، اگر ما یان تذکره های قدیم مشرق زمین را ورق بزنیم سنوات تولد و وفات اکثر شعرا در ان یافت نمیشود. اکنون که من این مقاله رامینویسم. بیش از ده دوازده تذکره بدسترس قرار دارد. از مطالعه همه ان برمی آید که در ضبط سنوات تولد و مرگ شعراء تذکر نگاران بیشتر پابند نیستند و سنوات تولد و مرگ اکثر شعرا درج این تذکره ها نیست. برسبیل مثال در لباب الباب عوفی شرح حال شعراء چنین رسمی را تعقیب نه کرده، بلکه زمان زنده گی برخی از شعرا باساس زمانه های خسروان و امران محلی درج نموده است. تذکره سرور تالیف نواب اعظم الدوله میرمحمد محمد خان سرور از ضخیمترین تذکرة الشعرا ریخته گویان است. تا جائیکه من برین تذکره مرور کردم ام سنوات تولد و مرگ بیشتر از اکثریت شعرا ذکر شده در تذکره درج نه شده است.

بارتباط همین موضوع بایبست افزود که نقادگر انقدر در برخی از انتقادات خود نبشته است که شماری از شاعران تذکره معاصرین شاعر و دوستان وی بودند، مگر تاریخ تولد شانرا نه نوشته است؟ در برابر این سوال دانشمند گرامی عرض خواهم کرد، که درج نه کردن سنه تولد دوستان تذکره نگار از اعتبار و اهمیت تذکره نمیکاهد، بلکه ارزش پژوهشی انرا متضرر خواهد ساخت. من در تذکره های زبان پارسی، اردو و پشتو صدها مورد را نشان داده میتوانم که تذکره نگار سنوات تولد و مرگ دوستان خود را درج نه کرده است.

بطور مثال بهگونداس هندی در سفینه هندی احوال نواب محبت خان را در کرده، و بهگونداس بانواب محبت خان روابط دوستی داشت. اما سنه تولد نواب را در تذکره اش نه آورده در باره سخنان بهگونداس چنان است: ((... چندروز مجلس مشاعره در خانه خود ترتیب میدادند، بسیار خلیق، پسندیده مزاج عالی منش، شیرین گفتار اند. با مولف ربط دوستی دارند...)) (۹).

اگر تذکره های کهن را یکسو بگذاریم، و در دوره معاصر تذکره نگاری زبان پښتو را مورد ارزیابی و نقد قرار دهیم، خواهیم دید که با وجود انکشاف شیوه های پژوهشی نوین در

حلقه‌های فرهنگی مان تذکره نگاران سال وفات و پیدایش شماری از شعراء را درج نه کرده اند. درین مورد نیز میتوان ده ها مثال پیش نمود، مگر من درین بخش نیز دو سه مثال میاوریم:

د کسی گلان تذکره ماند گاریست از مرحوم حافظ خان محمد کاکر، در تذکره د کسی گلان در پهلوی شعرا و سخنوران قدیم بیشترین شاعران معرفی شده ان از معاصران حافظ است، حافظ سنوات دقیق تولد اکثر شعراء را درج تذکره اش نه کرده، و در بعضی موارد حتی هیچ ذکر از سنه و تاریخ و سن شاعر دیده نمیشود (۱۰).

اخونزاده فرمان مسافر تذکره پربهایی را بنام (د پینتو ادب خَلنده ستوری) نگاشته اند در فهرست مطالب این تذکره همراه با سمای شریف فضل حق شیدا، محمد اشرف خَلمی و ولی محمد خان طوفان کلمه مرحوم اضافه شده، ولی در متن تاریخ مرگ یکی از آنها به چشم نمیخورد (۱۱).

۴- (کتابنویس محترم در همین بخش در قسمتی از گفته هایی خود د چار سرا سیمگی و تضاد در گفتارهای پیشین و نوین خود شده است. در بخشی ازین بحث گفته اند که غزلیات ضبط شده خوشال خان ختک در پتیه خزانه با ضبط های دیگر

همان غزلها دگر گونیهایی لفظی دارد، و یک بیت غزل آن کمتر در کتاب ضبط شده است.

من درینمورد نیز با عرض پوزش یاد آور میشوم، اگر کسی آگاهی نهایت ابتدایی از دانش متن شناسی داشته باشد، در ضبط های متون را انگشت نخواهد گذاشت. زیرا اگر ماده ها نسخه یک متن واحد را از نظر بگذرانیم خواهیم دید که جز از موارد استثنایی همه یی از نسخه ها طابق النقل بالنقل یک دیگر نیستید، بل تحریفات تصحیحات، فرو گذاشتها، حذف و اضافه، سقطات و کمبوتات در نسخه های مختلف همان متن واحد دیده میشود، و زمانیکه تذکره نگار ضمن آوردن شرح احوال یک شاعر نمونه کلام او را درج تذکره اش میکند حتماً از یک نسخه استفاده میکند و ضبط های همین نسخه لابد بانسخه های دیگر تفاوتها دارد. اگر چنین تفاوتها در ضبط تذکره ها دیده شود، باعث کاهش اعتبار تذکره نمیگردد، و نباید دست اندر کاران نقد ادبی برین موضوع خورده گیری کنند. پژوهشگران متن شناس در تصحیح و تحقیق متون در اکثر موارد از ضبط های تذکره بحیث و اریانانت استفاده می برند.

من به نقاد محترم عرض میکنم که اگر ایشان تنها منتخب چمن بی عدیل و گلشن بی تمثیل (دستنوس اکادیمی پشتوی

پشاور) را از نظر بگذرانند، منتخبات درج شده در آن مجموعه را با دو اوین همان شعراء مقابله فرمایند، خواهد دید که تا چه اندازه دگر گونیها در ضبط گلشن و ضبط های دیگر همان متون دیده میشود، موجودیت چنین تفاوتها و تغییرات لفظی در ضبطهای چمن بی عدیل و متون مشابه دیگر از اعتبار این مجموعه کاسته نمیتواند.

بر همین بخش این اثر گپهایی زیادی گفته شده میتواند، مگر من درین مختصر همین یاد کرد های کوتاه را بسنده می بینیم، اگر یاری خداوند بزرگ همراه باشد، در تالیف دیگر خود که در جواب کتاب استاد قلندر است حرف حرف این بخش را مستند پاسخ ارایه خواهم کرد.

در اخیر باید یاد آور شد که پته خزانه از نگاه ماخذ شناسی کدام خلای علمی ندارد، و برابر به سنت های تذکره نگاری خاور زمین از ماخذ تحریری و همینگونه روایات شفاهی سود برده که شیوه استفاده و کاربرد ازین ماخذ با نورمهای تذکره نگاری همگونی عام و تام دارد، و ما این تذکره را از نگاه ماخذ شناسی در تناسب با تذکره های دیگر پیشین و پسین پته خزانه در سطح عالی از ریابی کرده میتوانیم.

## ماخذ

- ۱- هوتک، محمد، پټه خزانه، به کوشش پوهاند عبدالحي حبيبي، وزارت تعليم و تربيه، چاپ تهران ۱۳۳۹هـ.ق، ص ۱۰۸.
- ۲- الهام، پوهاند محمد رحيم، د پټې خزاني پر سبک باندې يو خوځنده نظر، د امير کروړياد، د زلمي هېواد مل په زيار پښتو ټولنه، کابل، د ښوونې او روزنې مطبعه، ۱۳۴۲هـ.ش، ۳۵۴-۳۸۹ مخونه.
- ۳- حبيبي، پوهاند عبدالحي، پټه خزانه (مقدمه)، طبع سوم، د اطلاعاتو او کلتور وزارت، کابل، دولتي مطبعه، ۱۳۵۴هـ.ش.
- ۴- رفيع، حبيب الله د پښتو پخوانۍ تذکرې (مقدمه)، تاريخ ټولنه، کابل، دولتي مطبعه، ۱۳۵۰هـ.ش، ب مخ.
- ۵- هېوادمل، زلمي، د محمد هوتک ژوند او مزار، د بايزيد روښان پوهنتون، د لور و او مسلکي تحصيلاتو مطبعه، ۱۳۲۲هـ.ش، ۲۲-۲۳ مخونه.
- ۶- مخلص، علي محمد، حالنامه بايزد روښان، به کوشش نورالله اولسپال، اکاډيمي علوم افغانستان، ۱۳۶۴هـ.ش.

- ۷- مومند، قلندر، د خیرالبيان تنقيدي مطالعه، چاپ ځی،  
پېښور، ۱۹۸۸ع، ص ۱۲۴.
- ۸- محمد عوفی، لباب الالباب، به کوشش سعید نفیسی،  
تهران، چاپ اتحاد، ۱۳۳۵ هـ ش، ص ۱۴۵.
- ۹- پټه خزانه، ۷۲ مخ.
- ۱۰- بهگوننداس هندی، سفینه هندی، د عطا کاکوهی په  
زیار او پلټنه، بهار، لیتهو پریس، ۱۹۵۸ع.
- ۱۱- کاکړ، خان محمد، د کسی گلان، بلوچستان بکډیو،  
عدنان جهانگیر پریس، لاهور، ۱۹۸۹ع، ص ۱۵۰.
- ۱۲- اخنزاده فرمان مسافر، پښتو ادب ځلنده ستوري،  
پېښور، ۱۹۸۴ع، ۷۳، ۷۵، ۸۲، ۸۷، ۱۹۹-۲۰۱.



کاندید اکاډميسين محمد ابراهيم عطايي

## د گورگاني هند او صفوي ايران ترمنځ د افغانستان د موجوديت په ساتلو کې د دوه لويو افغاني قبيلوي اتحاديو نقش

توخي يا توخيان د پښتنو يوه لويه قبيله ده، چې د پنځلسمې، شپاړسمې، اولسمې او اتلسمې پېړۍ په دورانونو کې يې کله له نورو قبيلو سره د موتلفې قبيلې په توگه او کله مستقله خاني درلوده.

دا قبيله چې د غلجيو کانفدريسي (اتحاديې) ته منسوبه ده د سليمان د غرونو له واديگانو څخه تر مهاجرت وروسته د کندهار په حوزه کې چې په هغه وخت کې لا د ارغستان پر ورشوگانو او سپدله د ابدالي قبایلو سره يوځای وه، خو کله چې دغه غلجي او ابدالي پوونده قبایل د ارغنداب په حوزه کې استوگن کېدل او د دوی ترمنځ به کله کله شخړې راوچتېدلې، ولې په جرگو او مرکو به يې خپل منځي متنازع فيها مسایل حلول.

کله چې د کندهار د دوو لویو امپراطوریو، لویدیخ ته د صفویانو او ختیخ ته د هندي گورگانیانو د دولتونو ترمنځ د تجارتي او ستراتیژیکي اهمیت له پلوه حساس موقعیت ورپه برخه کېدی، نو د دغو قبایلو ترمنځ هم قبیلوي شخړو د سیاسي تمایلاتو په وجه ژوروالی مونده.

دغه منطقوي حساسیت په خاصه توګه د ظهیرالدین محمد بابر له هغه لومړني يرغل سره را اوچت شو، چې په ۱۵۰۷ کې د بابر او شیباني خان اوزبک ترمنځ پر کندهار شخړه وشوه او د یوه دوو کالو په دوران کې د سیمې یو و بل ته دا انتقال بالاخره د بابریانو د تسلط په دایره کې پاته شو.

هغه مهال چې بابر هند ته ولاړ او له هغه ځایه یې د افغانستان اداره په لاس کې ونيوله، نو د کندهار د ابدالیانو او غلجیانو خانانو په داخلي سطح کې ازادي درلوده، کله چې بابر مړ شو او همایون قدرت واخیست او هغه هم په لنډه موده کې د سوري شېرشاه له خوا وشرل شو او همایون هم ایران ته پنا یو وره، نو د شېرشاه د کورنۍ په وخت کې کندهار د یوه مسلط سیاسي پلوه په یوه خلا کې واقع و ځکه سوریانو په هند کې درانه مصروفیتونه درلودل او دلته لا د قبایلو په کانفدریسو کې دومره توان نه و موجود شوی، چې ځانته مستقل دولت تاسیس کړي، نو ځکه د باندي له خوا لومړی

ایران او بیجا چي کله بېرته د گورگاني جلال الدين اکبر د راپورته کېدو سره د هندي بابري دولت ستنې ټینګې شولې نو د ایران او گورگاني هند ترمنځ پر کندهار کشمکش پیل شو. یوازې په ۱۲ او ۱۷ میلادي پېړیو کې (۱۳) ځله کندهار د صفوي ایران او گورگاني هند ترمنځ کله د یوه لاس او کله د بل لاس ته ولوېد او په دا هر ځل کې چې د لویو نظامي سوقياتو په ترڅ کې یرغلونه سرته رسېدل د ځان سره یې بې شمېره تباهي، تلفات او د سمیې خرابي منځته راوړله. د دغو لویو تاریخي انتقالو په ترڅ کې چې د دې ځای قبایل په مادي او معنوي سطح کې تهدیدل، نو د مسلطو یرغلګرو سیاستونو له خوا ځینې تفتینونه هم د قبایلو ترمنځ عملي کېدل، خو دوی له یوه مستحکم اتحاد څخه لرې وساتي او بالاخره د اورنگ زېب په خوله هغه حقیقت بیان شو چې ویل یې موږ باید د دغو قبایلو ترمنځ هېله هېله سره په تکرارولو خو دواړه هډه مات شي.

د همدغسې توپيو په جریان کې د غلجی او ابدالی قبایلو ترمنځ د کندهار پر سیمه ییزو وېش جګړې راپورته شوې، د کندهار مرزباني (سرحد داري) (( چې دا هم یو محکوم مابانه لقب و چې د ایران له خوا به پښتنو خانانو ته ورکول کېده )) کله یوه ته کله بل ته حواله کېده بالاخره د جریاناتو په ترڅ کې

دوی لویې قبیلوي کانفدریسي (اتحادیې) منخته راغلي چې د یوې مشري په ابدالیانو کې سدوزو ته ورپه برخه شوه چې د کندهار ښار صفایي مرکز و او مخ پر لویديغ یې تر فراه پورې تسلط درلود او د بلي مشري په غلجو کې توخو ته و سپارل شوه چې د زابل څخه تر کابل پورې یې د حکمفرمایي ساحه وه.

په ۱۵۵۳ میلادي کې چې گورگاني همایون کندهار ته راغی، نو د کندهار حکمراني یې بهادر خان سیستانی ته و سپارله، خو دا کار د هغه قبیلوي نورم څخه مخالف و چې په دغه سیمه کې د دوو لویو سرداري قبیلو سدوزو او توخو ترمنځ موجود و، نو ځکه کلاتي شا محمد خان توخي د همایون تر تگ وروسته پر کندهار حمله وکړه او بهادر خان سیستانی یې و شاره او په خپله حکمران شو.

د همایون تر مرگ وروسته ایران کندهار ته پاملرنه وکړه او له دغه وخته نو د صفوي ایران او گورگاني هند ترمنځ د کندهار پر سر شخړې پیل شوې او سم له دغه جریان سره د دغو دوو لویو قبیلو ترمنځ هم زړه بداوی پیدا شو. د دواړو خواوو خانان چې دراک شخصیتونه وو، د مسالې د حل لپاره یې کوښښ کاوه خو متجاوز بېگانه مسلط قدرتونه سخت فعال وو چې د دوی ترمنځ د اختلاف لمن پراخه کړي.

بالاخره د صفوي ايران او گورگاني هند ترمنځ د کومې  
مقاولې پر مخ نه، بلکې په يوه فرضي کرښه کې د سياسي نفوذ  
ساحه داسې وټاکل شوه چې د اوسني (مقر) له حد څخه مخ پر  
لویدیځ د صفوي ايران او تر مقر راپورته مخ پر شمال او ختیځ  
سیمې د گورگاني دولت د نفوذ په ساحه کې شاملې شي. د  
ايران شاهانو چې هر څه زور ولگاوه په مستقله توگه يې ونه  
کولای شول، چې خپل حکمران یا نایب دغو سیمو ته  
راولېږي، نو په خپله د سیمو خانانو ته يې د (مرزبانانو) په  
نامه اداره سپارله او هغوی به يې د ايران په دولت کې شریک  
بلل. خوددې سیمو خانانو او خلکو په کلي توگه ځانونه د  
ايران تابع نه بلل، د گورگاني دولت سره به يې هم روابط پالل،  
لکه چې په ۱۲۴۰ کې د سدوزو حکمرانانو ملک مغدود خان او  
کامران خان چې د ايران له خوا د کندهار د حکمرانانو په صفت  
پېژندل کېدل او د ايران او گورگاني هند ترمنځ سخت اختلاف  
هم و، دغه دوه مشران د شاجهان دربار ته ورغلل او هلته يې  
د پر عزت وشو همدارنگه د توخو مشر سلطان ملخی خو پرله  
پسې د ډهلي په دربار کې عزتمند موقف درلود او د سلطان  
لقب هم هغه دربار ورکړی و، هند ته تگ راتگ کاوه. په دې کې  
شک نه شته چې دغسې روابط به پر ايران ښه نه تمامېدل، خو

پښتنو سردارانو خپله ازادې ساتله او د وخت د قدرتونو د فشار پروا يې هم نه کوله.

که څه هم ابدالي او غلجي قبایل د پرديو قدرتونو يعنې صفوي ايران او گورگاني هند د تسلط پر وړاندې په مقاومت کې د يوې متحدې جبهې غړي وو، خو کله کله سيمه ييزې شخړې ددغو قبيلو ترمنځ راپورته کېدې او ددغسې شخړو څخه به متجاوزو قوتونو گټه اخيستله.

نو ددغسې معضلو د حل لپاره د ابداليانو او غلجيانو ترمنځ يوه ډېره لويه او دوستانه جرگه وشوه، چې د ابداليانو د طرف مشري ملک خضرخان مشرو زوی خدايداد سلطان مشهور په (خودکي) چې د شېرخان (د احمدشاه بابا د نيکه گانو څخه و) ورور کوله او د غلجو د طرف مشري سلطان ملخي توخي ته سپارل شوې وه. په دې جرگه کې فيصله وشوه چې د جلدک د گرماو په سيمه کې دې (پل سنگی) چې د کندهار د بنار د ختيځ په پنځوس ميلۍ کې واقع و داسې سرحد وساتل شي چې ددغې سيمې لويديځ ته ابداليان او ختيځ ته غلجيانو د نفوذ ساحه جوړه شي. همدارنگه په کندهار کې چې هم غلجيانو قومونو استوگنه درلوده، د ابداليانو سره دې د ورورۍ په حساب گډ ژوند وکړي.

دا ددې دو قبيلوي مشرانو درايت و، چې په يوه سخته حساسه مرحله کې يې د قبيلوي قتلونو د مخ نيوي په طرف کې قدم مخته واخيست ولې دا پر ايران سخته تمامه شوه او له دې وروسته د ايران په ديپلوماسۍ کې دا خبره شامله شوه چې په مستقيمه توگه د کندهار اداره خپلو درباري اداره چيانو ته وسپاري. دغه کار پر ابداليانو سخت تمام شو او د غلجيانو سره په تفاهم کې د خدايداد سلطان شېرخان (د احمد شاه بابا نيکه) د صفوي حکمران سره وموښت او د کورک په تنگي کې يې د صفويانو لښکر نيست او نابود کړ.

په دغه وخت کې په خپله د ابداليانو د تربرو ترمنځ هم شخړې روانې وې، چې زياتره يې ملتان يا هرات ته مهاجر شول او ايران د خپل نفوذ د قايمولو په خاطر چې کله گرگين د کندهار حکمران کړ، نو هغه په ۱۷۰۳ ميلادي کې د ابداليانو مشر دولت خان او د هغه زوی نظر محمد خان ووژل او د هغه کشر زوی زمان خان (د احمد شاه بابا پلار) يې يرغمل ايران ته بوت.

تر پيل سنگي پورته غلجي اقوام او په کندهار کې اوسېدونکي غلجيان د خپلو ابدالي عزيزانو سره د صفوي ايران په دې جفا کارانه رويه سخت خواشيني وو.

د توخو مشر سلطان ملخي چي سيمه بيز موقعيت يې د صفوي ايران او گورگاني هند ترمنځ يو سخت برزخ تشكيل كړې و په قبيلوي سطح كې ده هم تكاليف درلودل. په زابل كې د توخو په اړخ كې هوتك هم لويه قبيله وه او د توخو د سرداري سره يې رقابت كاوه، سلطان ملخي چي د وضع حساسيت ته متوجه و، نو د يو سياسي مصلحت پر بنا يې د هوتكو و خان بنالم خان ته چي د ميرويس خان (نيكه) پلار و خپله لور (نازو) ورواده كړه. دا سياسي پيوند د ډېرو نښو نتيجو حامل و. سلطان ملخي چي د يوې خواله ابدالي قبيلو سره د دوستانه تفاهم په وجه ددغو دوو لويو كانفدرسيو (اتحاديو) اتحاد منځته راوړې و، نو په خپله كانفدرسي (د غلجو) په اتحاديه كې يې هوتك هم د خان ملگري كړل او نور غلجي قبائل لکه سلیمانخېل، اندر، ناصر، تركي او داسې نور يې هم يوه مركز ته راټول كړل. د ايران صفوي دولت چي د دغسې اتحاد څخه سخت تشويش درلود، نو د غلجو سره يې هم د جنگ بنا و كړه چي په يوه سخت جنگ كې چي د دواړو خواو څخه تلفات زيات وو يو هم مشهور قهرمان جبار خان سليمانخېل و، په شهادت ورسېد او مړي يې د كابل په جنوب ختيځ خوا كې په يو ځای كې خاورو ته وسپارل شو، چي نن د خاك جبار په نامه يادېږي



( او نن د کابل په اداري تشکیل کې په دغه نامه یوه علاقه داري ده ) سلطان ملخی (دنازو پلار او د میرویس خان مورنی نیکه) د ۱۲۸۸ میلادي کال په حدودو کې په یوه قبیلوي جگړه کې چې د دروازگی په سیمه کې پېښه شوې وه ووژل شو. دده تر مرگ وروسته یې زوی حاجي عادل مشر شو او دا هم په یوه قبیلوي جگړه کې مړ شو، ترده وروسته یې زامن او لمسیان خانان وو، خو زیات نفوذ یې نه درلود او قدرت د هوتکو قبیلې ته انتقال شو.

بنالم خان هوتک د میرویس خان پلار چې د نازو په نسبت د توخوزوم گنهل کېده د توخو اعتماد یې هم ملگری و او یو دراک مشر و، پرده هم قوم راټول شو او دده زوی میرویس خان چې د توخو سرداره قبیله یې ماما خپل وه مخصوصاً دده د مور نازو په تدبیر هغوی دده ملاتړ وو، دا رسالت پر غاړه واخیست چې د صفوي ایران نفوذ ته خاتمه ورکړي.

میرویس د خاص تدبیر په لحاظ په بنار صفا کې د یوه پوپلزي خان (چې سدوزی یې یوه پښه ده) لور وغوښته. ده دا کار ځکه وکړ چې د یوې خوا بنار صفا د ابدالیانو (چې پوپلزي او د هغوی پښه سدوزي ورته منسوب دي) مرکز دی د خپل فعالیت مرکز وگرزوي، له بلې خوا په دغه خپلوی چې د ابدالیانو بنځه یې غوښتي وه ځان د هغوی زوم کړی خو په دوه قوته چې د یوې خوا

د توخو سرداران يې ماماگان وي او له بلې خوا ابداليان يې خسر خېل شي، په دې توگه ځان ته دا زمينه برابره کړې چې د دوی په اعتماد يوه لوی ماموريت ته تيار شي. همداسې وشوه، ځکه د بنار صفا ابداليان چې د گورگين له خوا مشر دولت خان او د هغه زوی نظر محمد خان وژل شوي وو سخت عصبي و او داسې يو څوک يې غوښت چې د دوی انتقام واخلي او د دغه ستر کار لپاره نو ميرويس خان ډېر مناسب شخصيت و.

ميرويس خان چې په ډېرو مواردو کې يې د باتدبيره مور (نازو) مصلحت ورسره ملگري و د يوه منظم پروگرام له مخې په کار پيل وکړ، خو دا و چې په کندهار کې د صفوي دولت تسلط ته سقوط ورکړ. گورگين يې وواژه او هېواد يې مستقل کړ. ميرويس خان د صفوي قدرت تر ختمېدو وروسته ځان باچا و نه باله او هغه لقب چې قبيلو د مشر په عنوان ورکړی و هغه يې وساته، ځکه دی پوهېده چې قبيلې لا تر دغه وخته د کانفدريسي په مرحله کې وې او په کانفدريسي کې د باچايي عنصر نه يوازې پيوند نه اخیست، بلکې د قبيلو د اتحاد شيرازه يې هم ور ړنگوله.

ده کونښن وکړ چې دوه لويې کانفدريسي (غلجي او ابدالي) په يوه اتحاد کې راولي او نو د يو دراک شخصيت په توگه يې د مشري موقف وساته.

دده (میرویس خان) د مشرۍ عمر ډ پر لند و ، که څه هم ده په کندهار کې ددغو دوو لویو کانفدریسیو ترمنځ د اتحاد مزی قوي کړل خو د ابدالیانو کانفدریسی چې په هرات کې وه د هغې سره د تفاهم په حال کې و چې له دې دنیا یې سترگې پټې کړې ، ولې اخلاقو یې سره له دې چې په قبیلوي سطح کې یې ځینې اختلافات درلودل ، خو د بېگانه قدرت پر وړاندې یې خپل اتحاد ته وفاداري ساتله ، لکه چې کله نادر افشار پر هرات فشار راوړ ، نو د کندهار څخه د غلجو او ابدالیانو کومکونه هغوی ته ورو لېږل شول ، خو د نادر افشار پر وړاندې مقاومت وکړي . دغه پروسه تر هغه وخته جاري وه څو احمد شاه بابا د لوی افغانستان امپراطوري تاسیس کړه او هغه پخوانۍ وضع د یو نوي او لوی تدبیر له مخې و یوه نوي مسیر ته ورو لوېده چې دا د جلا بحث موضوع ده .

## د کندهار ادبي دربار

تر کومه ځايه چې په پښتو کې د لومړني ادبي دربار خبره رامنځته کېږي، نو هغه د پښتون پاچا شاه حسين هوتک له نامه سره اړه لري، چې دغه پښتو پالونکی پاچا په منظم ډول د پښتو ژبې او ادب په برخه کې هلې ځلې کولې. پښتانه شاعران او ليکوالان يې پيدا کول او هغوی به يې په خپلو ادبي کارونو باندې ډېر زيات نازول او تشويقول چې ددغه تشويق په نتيجه کې په دغه ادبي دربار کې ارزښتمن کارونه سرته ورسېدل او مهم اثار رامنځته شول.

شاه حسين هوتک ته دغه ادب پالنه په ميراث کې پاتې وه ځکه چې په خپله ملي قايد ميرويس خان د پښتو ژبې او ادب سره پوره مينه درلودله او په ډېرو مهمو وختونو کې به يې د رحمان بابا کلام ته پناه ورپله او ددغه صوفي شاعر کلام به يې د خپلې لارې مثال باله.

همدارنگه د ميرويس نيکه مور په خپله د پښتو ژبې يوه زبردسته شاعره وه او له پښتو ادب سره يې د زړه له تله مينه درلوده. همدارنگه د ميرويس نيکه په وخت کې د پښتون سپه

سالار خان ناصر نوم هم د يادونې وړ دی، چې د خپلو پوځي کارونو ترڅنگه د پښتو ژبې ښه شاعر و. په همدې ډول ملا پير محمد مياجي چې د حاجي ميرويس خان نږدې ملگري و او د روم د علماوو له خوا ورته د پير افغان لقب ورکړ شوی و او دوه کتابونه (افضل الطرائيق) او (القراييض في رد الروافض) په پښتو نظم کړي وو، د دغه ښه شاعر اشعار په پټه خزانه کې راغلي دي. همدارنگه بابه جان بابي چې د ميرويس نيکه ډېر ښه ملگري و او پر ۱۱۲۹ل کال يې د ((شها او گلان)) کيسه په پښتو نظم کړه او نوم يې پرې ((قصص العاشقين)) کېښود.

داود هوتک د پټې خزانې د مولف پلار چې له ميرويس نيکه سره همېشه ملگري و د پښتو ژبې ډېر ښه شاعر و چې د کلام نمونه يې په پټه خزانه کې راغلي ده.

ملا نور محمد غلجی د نافع المسلمین ليکونکی چې د ميرويس نيکه په کاله کې د کوچنيانو ښوونکی و او حاجي ميرويس خان يې ډېر احترام درلود.

له دغې لنډې يادونې نه زما مقصد دادی، چې په خپله ميرويس نيکه هم په خپل وخت کې له عالمانو، ليکوالانو او شاعرانو سره نږدې اړيکي او راشه درشه درلوده. په دغسې يو ماحول کې شاه حسين هوتک سترگې وغړولې او رالوی شو، نو ځکه ويلاى شو، چې د هغه په طبيعت او خټه کې له پښتو

ژبې او ادب سره مينه اخېستل شوې وه او له خپلې کورنۍ نه ورته دا مينه په ميراث کې پاتې وه.

شاه حسين هوتک د ۱۱۱۴ هـ ق کال د لومړۍ خور په ۲۳ مه د غلجيو د کلات د سيوري په سيمه کې د ميرويس نيکه کره دنيا ته راغی. په ۱۱۳۵ هـ ق کال د خپل ورور شامحمود هوتک له خوا د کندهار او شاوخوا سيمو پاچا وټاکل شو. په ۱۱۵۲ هـ ق کال د نادر افشار سره تر اوږدې جگړې وروسته په مازندران کې د تبعيد په حالت کې وفات شو.<sup>(۱)</sup>

کله چې شاه حسين هوتک د خپل ورور شاه محمود له خوا پاچا وټاکل شو، نو له نورو کارونو سره يې د پښتو ژبې او ادب ته هم پوره توجه وکړه. پښتانه شاعران يې پر ځان راغونډ کړل او له هغو سره به يې په ټاکلو وختونو کې ادبي جرگې او مجلسونه کول.

شاعرانو او ليکوالو ته به يې وخت پر وخت جايزې ورکولې او هغوی به يې ادبي کارونو ته تشويقول. د همدغه تشويق په نتيجه کې ډېر شاعران او ليکوال رامنځته شول او ډېر مهم اثار يې ايجاد کړل.

---

(۱) ژبپالنه، خپرونکی د افغانستان د علومو اکاډمي د ژبو او ادبياتو مرکز، پښتو ټولنه، گوندي مطبعه کل ۱۳۲۱، ۷۸ مخ

د پټې خزاني د روايت له مخې دغه ادبي غونډې، علمي بحثونه او مشاعرې د کندهار په سلطنتي کتابتون کې د شاه حسين هوتک تر مشرۍ لاندې جوړېدې چې دغې ټولنې ته به يې ادبي دربار وايه. د پټې خزاني مولف په دې باب ليکي (پادشاه عالم پناه په ارگ کې د کندهار هغه قصر چې نارنج باله شي، هلته په هفته يوه ورځ دربار کا په کتب خانه کې مجلس کې علما جمع کېږي او فضلا ټولوي)<sup>(۱)</sup>

هغو کسانو چې په دغه ادبي دربار کې يې گډون کاوه او يا د دغه دربار غړي وو په لاندې ډول يې يادونه کوو.

شاه حسين هوتک چې د غونډو مشر و او په خپله به يې په علمي او ادبي بحثونو کې برخه اخيسته او د پښتو ژبې ښه شاعر و چې د کلام دغه نمونه يې په پټه خزانه کې خوندي وه او د محمد هوتک په قول د ډېوان خاوند و چې ده به يې اشعار ليکل:

بېلتانه دې د غمو په چپاو چور کړم  
په تيارو کې د هجران يې له تادور کړم  
بېلتانه دې هسې او ښکې راخوړې کړې  
ستا د فکر په گرداب کې تل عبور کړم

---

<sup>(۱)</sup> محمد هوتک، پټه خزانه، د پوهاند عبدالحي حبيبي په تحشيه او تعليق، د پښتو انکشاف او تقويې امریت، کال ۱۳۵۴، ۵۵-۵۲ مخونه.

د فراق پری مې کنبوت و مری ته  
په جهان کې یې رسوا لکه منصور کرم  
په وصال دې هم نابساد یمه دلبرې  
د بېلتون فکر په زړه کې ناصبور کرم  
د باهو غشی مې و خوړ په ځیگر کې  
غمازانو په غمزو غمزو مهجور کرم  
خلق یاد زما د عشق په لپونو کا  
زه حسین محبت هسې مشهور کرم

ملا یار محمد هوتک چې د خپل وخت لوی عالم او د شاه  
حسین هوتک استاذ و ده په فقهه کې ((مسایل ارکان خمسه))  
په نامه کتاب کنبلی دی او د پښتو ژبې ښه ادیب و.  
ملا محمد یونس توخی چې د کندهار د جامع امام و او په  
پښتو کې یې د ((جامع فرایض)) په نامه یو کتاب کنبلی و او  
د پتهې خزاني مولف یې د ادبي دربار په علماوو کې نوم  
یادوي.<sup>(۱)</sup>

محمد هوتک چې د دغه پاچا له خوا دربار ته وغوښتل شو  
او د هغه په هدایت یې پته خزانه وکښله او هم د دغه ادبي دربار

---

<sup>(۱)</sup> عبدالروف بېنوا، پښتو روزنه، د پښتو څېړنو بین المللي مرکز، ۱۳۵۷ کال،  
دولتي مطبعه، ۹۲ مخ.



منشي و د محمد هوتک خپله وينا ده چې وايي ((... دا ډېر وقتونه تېر شول چې ما غوښته چې زه د پښتو شاعرانو تذکره وکارېم او د دوی احوال سره راټول کاندې مگر زمانې ماته فراغ نه راکا او دا هيله مې په زړه کې وچه شوه. ځکه چې پرقندهار د ظلم او جفا تورتم پروت و او هېچا ارام نه درلود... اوس چې حق تعالی موږ خلاص کړو له هغو ظلمو څخه او فراغ شوه زړونه زموږ او ملک حاجي ميرخان عليه الرحمه دوی له قندهار وياسته او پښتانه يې د دوی د جوړه ازاد کړل زما زړه فراغ البال شو له اندوهه او قلم مې راواخيست هغه وخت چې زماله ارادې خبر شو زموږ د پښتنخوا د سترگو تور امام المسلمین... شاه حسين ادا م الله دولته الی یوم الدين... نو يې زه وغوښتم خپل دربار ته او ماته يې تشويق وکا او الطاف يې ښکاره کا چې دا خپله اراده پوره کاندې او د پښتو شاعرانو حال سره راټول کاندې))

په دې توگه دغه مهم کتاب د شاه حسين په هدايت او تشويق وکښل شو چې د پښتو ژبې تر ټولو مهمه او درنه تذکره ده همدارنگه محمد هوتک د دغه ادبي دربار د منشي دنده په غاړه درلوده او د شاه حسين هوتک اشعار به يې ليکل چې دغه مطلب هم دی په خپله په پټه خزانه کې وايي ((... زه محمد هوتک کاتب د دې کتاب هم په دې مجلس کې يم او د بادشاه

ظل الله اشعار او ادبيات په قلم کارېم او کتاب د دېوان يې مرتب شوی دی کله په پښتو اشعار وايي او کله پارسي ژبې ته هم ميل کا او استاد العلما ملا يار محمد ته يې قرائت کا چې سهو و سقم ځنې زایل کا، او د بادشاه په اشعارو کې لږ سهو لیده شي او علما يې په بلاغت او فصاحت قايل دی او سماع ته مايل...))<sup>(۱)</sup>

محمد هوتک د خپل وخت مروجہ علوم لوستی وو له شعر او ادب سره اشنا و. په عروضو، قافیه، بيان معانی او د ادب په نورو څانگو کې د مطالعې خاوند و، نو ځکه د شاه حسين د توجه وړ وگرځېد او د پتې خزانې ليکلو ته يې وهڅاوه. د محمد هوتک بل کتاب خلاصه الطب نومېږي. محمد هوتک د خپل دغه کتاب په باب ليکي ((بل کتاب مې کښلی دی په بيان د طبابت او علاج چې خلاصه الطب يې نوم دی په سنه ۱۱۳۹ هجري چې مې دغه کتاب پادشاه عالم پناه مد ظله مخ ته پېش کاسل طلاوي يې ماته صله کا او هر کله داسې مراحم د پادشاه ددې فقير غريب په حق ډېر دی او ارکان د دولت ابدت مدت هم پردی فقير غريب نظر کا خاص بيا بهادر خان عالي مکان چې

---

<sup>(۱)</sup> پښتوروزنه، ۸۹مخ

نن ورځ په قندهار کې د غربا و پر سر ظل د رحمت دی خالق دې  
عمر ډېر کا))<sup>(۱)</sup>

د محمد هوتک ژوند او مزار د کتاب د لیکوال زلمی  
هېوادمل د وینا له مخې محمد هوتک درېیم سړی دی چې د  
زاړه طب اصول یې په پښتو ژبه د پښتنو لپاره کښلي دي، دده  
ترمخه د خوشال خان خټک طب نامه او ورپسې د عبدالحليم  
اختیارات بدیعي یادولی شو.<sup>(۲)</sup>

همدارنگه محمد هوتک د دېوان خاوند شاعرو، چې په  
خپله د خپل دېوان په باره کې لیکي: ((ماله یو دېوان د اشعارو  
هم شته چې په دې وخت مردف او مدون شوی دی او غزلونه او  
قصاید او رباعي لري کله چې طبع قاصر میل د شعر او وینا کا  
شعرونه کارم او موزونان د روزگار یې خوښوي))<sup>(۱)</sup>  
کومه نمونه چې محمد هوتک د خپلې شاعرۍ څخه په پټه  
خزانه کې ثبت کړې ده په دې ډول ده:

---

<sup>(۱)</sup> زلمی هېوادمل، د محمد هوتک ژوند او مزار، خپرونکی د بایزید روښان پوهنتون،  
د ښوونې او روزنې پوهنځی، د لوړو او مسلکي تحصیلاتو مطبعه، کال ۱۳۲۲، ۱۴ مخ.  
(۲) همدا اثر ۱۴مخ

(۱) زلمی هېوادمل، د محمد هوتک ژوند او مزار، خپرونکی د بایزید روښان  
پوهنتون، د ښوونې او روزنې پوهنځی، د لوړو او مسلکي تحصیلاتو مطبعه، کال  
۱۳۲۲، ۱۴مخ.

ساقی پاخه د سرو ملوډک یو جام را  
ستاله غمه نا ارامه یم ارام را  
بی له له میود بهار نندارې شه کرم  
پسرلی شود خونبسی بنه پیغام را  
دنیا پاته ده خوشی مویو گری ده  
یو گری مې خوښ که می کړی انعام را  
د بېلتون په تاریکو کې مې زړه شین شو  
رڼا لمرد جام د میو په ظلام را شین شو  
ناکامیو د دنیا مې کام راتریخ کا  
چې مې خوږ کام ترخه و مانا کام را  
نه نشاط شته نه مستي شته نه رندي شته  
چې سم رند هغه اوبه علی الدوام را  
په اوبو مې سوړ زړگی لرځه راتود که  
محمد ته د اورډک یو هسې جام را.

د محمد هوتک بل کتاب خلاصه الفصاحت نومېږي، چې د  
همدغه ادبي دربار په رڼا کې لیکل شوی دی او دده د ویناله  
مخې د فصاحت علوم یې د پښتنو طالبانو لپاره خلاصه کړي  
دي. ددغه ادبي دربار بل ښه عالم او شاعر ملا زعفران تره کی و  
چې د پتې خزانې مولف د پاچا د کین لاس په نامه یاد کړی دی.

دې عالم په حکمت، رياضي او طب کې پوره لاس درلود او يو کتاب يې په طب او حکمت کې ليکلی و چې ((گلدسته زعفراني)) نومېده او د پتې خزاني مولف ليدلی و<sup>(۱)</sup>

ددغه ادبي دربار بل برخه وال پښتون سالار بهادر خان و چې د محمد هوتک په قول د پاچا بازو و او شاه حسين به په ((ورور)) ورته خطاب کاوه او د عوامو له خوا د ((امير الامرا)) په لقب يادېده. دا پښتون سالار علاوه پر مېرانه د سخاوت او ښه علم خاوند هم و، ښکلي او خوندور شعرونه به يې ويل او هر کله به چې له جگړې نه فاتح راغی نو شاعران به يې مېلمانې کړل او له هغوی سره به يې ادبي مجلسونه کول.

ددغه تورزن شاعر د يوې بدلې خو بيتونه په دې ډول دي:

بېلتون دې زور دی تر ليمو مې سهار نم خاخي

لکه شبنم خاخي

دا سره ياقوت مې په لمن کې ستا په غم خاخي

په غم الم خاخي

گوره لیلی باران د وښو چم پر چم خاخي

لکه شبنم خاخي

راغله لیلی په شينکي خال نڅا په گلو کوي

په سرو منگلو کوي

---

(۱) پښتو روزنه، ۹۲ مخ

سهار چي وڃي سيل ڪا، نغ په بلبو ڪوي  
گل په اوربلو ڪوي  
ملالي سترگي يي ڪاته په ويرڙلو ڪوي  
زبب په ڪجولو ڪوي  
د ژوبل زړه ويني په هرگري هر دم څاڅي  
لکه شبنم څاڅي  
بنڪلي نجلي د باغ په لور مه ځه نخامه ڪوه  
عاشق رسوا مه ڪوه  
وريت شوي زړه مي دي مين پوري خندا مه ڪوه  
راشه جفامه ڪوه  
زه يم پتنگ ته يي ڏيوه ما جلبلا مه ڪوه  
نور ظلم بيا مه ڪوه  
يم ستاله عشقه لپوني پر ما ماتم څاڅي  
غم و الم څاڅي

ريدي خان مومند هم دغه ادبي دربار ته منسوب شاعر دي  
چي محمود نامه يي وليکله او ڪله چي يي د پاچا په منځ ڪي  
ولو ستله نو شاه حسين زر طلا وي ورکري. دا شاعر د شاه  
محمود هوتک سره په ۱۱۳۶ھ کال کي اصفهان ته تللي و او ڪله  
چي راغي نو بيا يي محمود نامه وليکله چي د شاه حسين له

خوا و نازول شو دا کتاب چي د مشنوي په شکل کي دي يو باب يي محمد هوتک په پته خزانه کي راخيستی دی. بل پښتون شاعر چي دغه دربار ته منسوب دی نصرالدين خان اندر نومېږي. ډېر زړور پښتون و په اصل کي د غزني و د پاچا حسين په وخت کي کندهار ته راغی او د خپلي مېراني په اثر د پاچا د توجه وړ وگرځيد. دې پښتون شاعر د اشعارو د پوان درلود په شعر کي يي (نصر) تخلص کاوه د کلام نمونه يي په پته خزانه کي شته.<sup>(۱)</sup>

له دغو څرگندونو څخه زموږ مقصد دادی، چي د کندهار ادبي دربار چي د پښتون پاچا شاه حسين هوتک له خوا جوړېده. په منظم ډول د پښتو ژبي او ادب د غوړېدنې لپاره عملي گامونه اخیستل او دا دغه پښتون پاچا هغه پښتو پالنه ده چي په تاريخ کي يي ساری لږدی. په خپله شاه حسين پښتو پالونکی پاچا او د پښتو ژبي ښه شاعر و، نو همدارنگه يي پر ځان د هغه وخت ډېر ښه عالمان او شاعران راغونډ کړي وو، لکه محمد هوتک، ملا يار محمد هوتک، محمد يونس توخي، ملا زعفران تره کی، بهادر خان، ريدي خان مومند، نصرالدين خان اندر، چي د پښتنو له بېلابېلو قومونو څخه وو، دغه ادبي دربار به په سلطنتي کتابتون جوړېده، هغه قصر

---

(۱) پښتو روزنه، ۹۸ مخ

چې نارنج يې باله په اوونۍ کې به يو ځل د پاچا تر مشرۍ لاندې ټولېدل او ادبي بحثونه او مشاعرې به يې کولې. د پاچا له خوا به دوی تشويقېدل او جايزې به ورکول کېدلې.

د مثال په توگه د پټې خزانې مولف او ددغه ادبي دربار منشي ليکي ((... نو يې زه وغوښتم خپل دربار ته او ماته يې تشويق وکا او الطاف يې ښکاره کا...))

همدارنگه محمد هوتک چې کله خپل کتاب خلاصه الطب شاحسين هوتک ته ښکاره کړ نو سل طلاوې يې ورکړې. په همدې ډول ريدي خان مومند چې کله خپل کتاب محمود نامه پاچا ته وړاندې کړ، نو زر طلاوې يې ورکړې.

په همدې ارتباط محمد هوتک ليکي: ((چې يوه ورځ د پاچا په قصر کې مجلس و، فضلا او علما سره راټول شوي وو، ناڅاپه احوال وشو چې قاصد راغلی دی او پيغام يې له لرې ځايه راوړی دی. ملا زعفران چې ددې دربار ښه شاعر د باندې ووت يو گړۍ پس بېرته راغی او د يوې فتحې زېږی وکا چې هغه د شال او ربوب د فتح زېږې و دغه بيتونه يې وويل:

د حسين پادشاه د بخت ننداره گورئ

چې يې فتح په لښکرو ربوب و شال کا

ددغو بيتونو په اورولو سره پاچا ژېر زعفراني شال ورکړ او بيا يې د مجلس ټولو حاضرينو ته شالونه وبخښل.))



دا وود شاه حسين هوتک هغه تشويق چي د پښتنو شاعرانو سره يې کاوه او پر هغو باندې يې تل مهرباني کوله او دغه تشويق په حقيقت کې د شاه حسين هوتک د خپلې ژبې او ادب سره د زړه له تل نه د رښتيني مينې يو څرگند ثبوت دی.

همدغه وجه وه. چې په دغه ادبي دربار کې د علم او ادب په مختلفو ساحو کې مهم اثار رامنځته شول. د همدغه پاچا په امر د رحمان بابا د دېوان زياتې نسخې کاتبانو وليکلې او په خلکو کې خورې شوې چې د پتې خزاني د مولف په قول ددغه کار لپاره يې کاتبان پېښور ته استولي وو. چې دا هم ددغه پاچا بې ساري مينه له پښتو سره څرگندوي. د ژبپالنې ليکوال ددغه ادبي دربار په باب کښلې دي ((... که څه هم ددې ادبي دربار کومه ليکله شوې کړنلاره مور ته نه ده راپاتې خو هغه علمي او ادبي کارونه چې ددې دربار په سيوري کې ترسره شوي دي څرگندوي چې يو لوی هدف يې د پښتو کتبي ذخيره زياتول او پښتو ته په هره برخه کې د اثارو منځته راوړل وو لکه د طب په برخه کې ((خلاصة الطب)) د حکمت په برخه کې ((گلدسته زعفراني)) د تاريخ په برخه کې ((محمودنامه)) د ادبي څېړنو په برخه کې ((پته خزانه)) د دين په برخه کې ((مسائل ارکان خمسه)) او ((جامع فرايض)) او نور کتابونه يې چې تاليف کړي او يا يې چاته لورې جايزې پرې ورکړې دي. باور دی چې د شاه حسين هوتک د وخت دې ادبي

درباره د پښتو په لاره کې ډېرو نور خدمتونه هم کړي وي، خو څرنگه چې د دې خدمتونو په برخه کې پټه خزانه زموږ یوازنی اخځ دی او بل ځای یې یادونه نه شته او هم څرنگه چې پټه خزانه تر ۱۱۴۲ هـ ق کال پورې په کندهار کې دوام کړی نو د دې درباره د لسو پاتې کولو له کارونو هم بې خبره پاتې یو))<sup>(۱)</sup>

په پای کې باید ووايو چې د دغه پښتون واکمن په وخت کې پښتو ژبې او ادب ته بنسټيز کارونه شوي دي او د ادب په بېلابېلو څانگو کې ارزښتمن اثار را منځته شوي دي. د دغه ادبي درباره خوا د پښتو ژبې پالنه په ډول سره کېدلې، د اثارو په خپرولو کې یې لاس درلود او د لیکوالو او شاعرانو په ټولولو، روزلو او پاللو کې یې هم خپله دنده په ښه توګه سرته رسولې، چې یادونې یې په پورته کړنو کې وشوې.

---

(۱) ژبپالنه، ۸۲ مخ

پوهنیار اکبر کرگر

د شیخ متي یو شعر:

## د پښتو ادب ځلانده عرفاني نمونه

زموږ په لرغوني فرهنگ کې تصوفي-عرفاني فکري جريانونه په دوو پړاوونو کې د څېړنې او مطالعې وړ دي. یو تصوفي، عرفاني فکري جريان په عامه او کلي مانا چې تر اسلام څخه دمخه فرهنگونو د اغېزو او تاثيراتو مثالونه لري او بل د اسلامي فرهنگ تر خپرېدو وروسته تصوفي، عرفاني جريانونه چې تر زياته حده د اسلامي او عربي فرهنگ او قراني اياتونو او احکامو پر بنسټ تفسير او توجیه شوي دي.

لومړی پړاو:

په تاريخي لحاظ زموږ فرهنگ او فرهنگي شتمني زموږ د ولسونو په مغز او روان کې د پېړيو پېړيو له خوا مدينتونو، فرهنگونو، مذهبونو، کيسونو، نړۍ ليدونو، اسطورو او افسانو داسې ترسب دی، چې د پلټنو په ترڅ کې د هغو په منشاء او سرچينو پوهېدی شو. تصوفي عرفاني فکري

جریانونه د شرقی فلسفی نړۍ لید سره په ترکیب کې راڅرگند شوي. هېڅکله یې خالص او ناب شکل نه دی غوره کړی، بلکې یو په بل کې او په ګډه سره د یوه فکري سیستم په توګه منځته راغلي، دوام یې کړی او د ترمنځه تللو وروسته یې اوس هم نښې نښانې او اغېزې لیدلې شو. په دغه پړاو کې زردشت د چوپاني دورو د افکارو له تکوین څخه راهیسې د زروان (Zar vana) یا ناپایه زمان راهیسې چې نور او ظلمت، رڼا او تورتم د هغه مولود بولي او په فکري لحاظ د اهورا او اهریمن یا اهورا مزدا (یواځینې پوه خدای) او اهریمن د هغه تخلیق بولي، یو ډول مونیزم یا یووالي جوتوي، د څلورو پړاوونو ((یعنې د نېکو افکارو مقام، د ښو خبرو مقام، د ښو کارونو مقام، د ابدی عظمت لومړنی پیغام دی، چې ددې سیمې په فرهنگ کې ډېر لوړ او عالی مقام لري او انسان ښو چارو ته رابولي، انسان په دغو مراحلو کې اهورا ته نژدې کوي.

د زردشت د افکارو د ټوکېدو خاوره د بودایي مدنیت لپاره ښه کرونده شوه. بودا هم د نېکو چارو و عظم و کړ او د هغه زده کړي او تعلیمات له هندو کش څخه اخوا تېر شول، کلونه کلونه یې دوام وکړ. بودا ویل:

(( ای زاهدانو هغه څوک چې ټول وخت سهار، غرمه او شپه یوازې یوه شپه خپل زړه له نېکۍ ډک کړی، هغه ثواب چې ترلاسه کوي یې د هغه چا تر ثواب نه ډېر زیات دی چې سهار، غرمه او شپه هره شپه د خوړو سل لوبښي خیرن کړي. ددغې نېکۍ لپاره مینه او غماض لازم دی.)) (۳، ۲۰) د بودا دغه اخلاقي زده کړې د یوه صوفي او عارف لپاره چې خپل زړه یوازې د خدای کور بولي ډېر ښه درس دی.

زموږ په فرهنگ کې له اسلامي مدنیت څخه دمخه د یوناني فلسفي افکارو افلاطوني او نوي افلاطوني افکارو له اغېزو هم سترگې نه شو پټولی. لنډه دا چې شرقي افکارو له هند، چین، ایران، یونان او نورو فرهنگونو او مدنیتو څخه زموږ په فرهنگ او تاریخ کې هم ترسب کړی او خپله اغېزه یې پرې ایښې ده.

### دویم پړاو:

زموږ له فرهنگ سره د اسلامي مدنیت او فرهنگ یوځای کېدنه او په دې سیمه کې د اسلام خپرېدل او نفوذ زموږ د سیمې په فکري جریانونو کې یو بل پړاو پیل کړ. دا پړاو د اسلامي فرهنگ پیل دی.

په دویمه او درېیمه هجري پېړۍ کې په بغداد یعنی د خلافت په مرکز او نورو مراکزو کې تصوفی او عرفانی افکار منځته راغلل.

په اسلامي نړۍ کې مشهورو عارفانو او صوفیانو د قرانی احکامو پر بنسټ د خپلې لارې او طریقت لپاره د ستاویزونه و پلټل د مثال په ډول: په قران کې د میثاق په باب ایت دی، چې صوفی ورته د ((مینی پیمان)) وایي چې د انسان او خدای ترمنځ موجود دی. همدارنگه په قران کې ((امانت)) ته اشاره ده چې نړیوالو ته وړاندې شو (انسان). ځمکې او اسمانونو دغه امانت نه شو ساتلی، بلکې انسان ومانه. په قران کې مومن ته د دیدار وعده ده، چې د قیامت په ورځ خدای له انسان سره گوري، له دې پرته خدای په دې نړۍ کې هر چېرته وي، په مشرق کې په مغرب کې او هرځای ته چې انسان مخه کړي خدای شته او دا هغه ټکی دی چې انسان هر چېرته مخه کړي، کولای شي دغه مفکوره په انسان کې وگوري او انسان ته د شاه رگ څخه هم نږدې دی.

خو کله چې په پښتو ادب کې دا مساله مطالعه کوو، پښتني فرهنگ هم په دغه پراخه سیمه ییز فرهنگي چوکاټ کې مطالعه کېدی شي او په دغه فرهنگ کې فکري جریانونه هم گونډي نه شي مطالعه کېدی.

شیخ متي يوله دغه ډول مبتکرو عارفانو او د شور او وجد  
خاوند معلومېږي چې کېدی شي د هغه په يوه شعر کې د وخت  
د لاسېږي فکري جريان اندازه ولگول شي.

لوی استاد مرحوم عبدالحي حبيبي د پتې خزاني په حواله  
ليکي: ((شيخ متي د عباس زوی و چې عباس د عمر او عمر د  
خليل زوی و. خليل د غوريا او غوريا د کند ابن خرنسبون زوی  
و. دا مشهوره کورنۍ د خرنسبون تر مرگ وروسته په  
ارغستان، پنين او پېښور کې خپره شوه او شيخ متي دوه  
ورونه نور هم درلودل چې حسن او امران نومېدل د امران مزار  
تراوسه د کورک پر غره دی چې هغه غر دده په نامه ((خواجه  
امران غر)) هم بلل کېږي او يوه خور يې ((بي بي خالده نومېده  
چې قبر يې تراوسه هم په پنين کې مشهور دی او په کلات کې  
د ترنگ پر غاړه د ((خالاکلي)) هم ددې په نامه تراوسه باله  
شي چې دا په ژوند هلته او سپده.

شيخ متي پر (۲۲۳هـ) زېږېدلی او د (۶۵) کالو په عمر د  
ترنگ پر غاړه پر ۲۸۸هـ کال وفات شوی دی، دده مزار تراوسه  
هم د کندهار شمال شرقي خواته تقريباً (۵۰) ميله لرې پريوې  
غونډۍ واقع دی چې کلات يې بولي او دی په کلات بابا  
مشهور دی، ده خپل ژوند هم د ترنگ پر غاړو او د غونډيان په  
غره او د کلات په حدودو کې تېر کړی دی. ((۴، ۱۲)).

دغه راز استاد حبيبي د نعمت الله هروي دمخزن افغاني په قول چې يو بل مشهور كلاسيك اثر دى را نقلوي چې: ((ان طالب حقايق و كاشف معاني زبده ابر او خلاصه اصرار شيخ متى خليل صاحب عبادت و رياضت بود. ايشانرا سر حلقه دوازه سر بن ميگويند و افغانان بسيار ارادت مى آوردند و مرید ميشدند چنانچه غلغله كرامت ايشان در تمام منتشر شد.)) (۴، ۱۲۴) دغه راز استاد د شيخ متي عارف د عرفاني شخصيت او مقام د اثبات په ترڅ كې په پته خزانه كې له ((افضل الطرايق)) څخه يو حكاييت په دې عبارت را نقلوي: ((يوه ورځ شيخ متي پر لار تېرېده، چې هلته ډبرې ډبرې پرتې وې او لار يې بنده كړې وه. چې دغه ځاى يې وليد، نو څو شپې متواتر راغى او له هغې لارې څخه يې ډبرې او كاني ايسته كړل. يوه دهقان د شپې خپله ځمكه او بوله ده ته يې وويل: ته د خداى دوست يې او ټول خلق ستا احترام كوي. نو دونهې زحمت ولې پر ځان تېروي او دغه لار پاكوي شيخ متي هسې ځواب وركړ، چې يوه گړۍ د خلقو خدمت تر هر څه بڼه دى.)) (۴، ۱۲۵) د پتې خزاني مولف زياتوي، چې شيخ متي يو اثر هم كښلى و چې نوم يې و ((د خداى مينه)) دغه كتاب په كلات كې د شيخ متي په زيارت پروت و او زيارت كوونكو به لوستلو، په



دغه اثر کي مناجاتونه او دعائيه شعرونه و، خودغه اثر  
تراوسه تر لاسه شوی نه دی.  
اوس ددي لپاره چې د عارف شيخ په يواځيني لاسته راغلي  
شعرخه ووايو او دهغه د عارفانه او صوفيانه افکارو جاج  
واخلو نوموړي شعر را نقلوو:

پر لويو غرو هم په دښتو کي  
په لوي سهار په نيمو شپو کي  
په غارو نېغ او په شپلو کي  
ياد ویر ژليو په شپلو کي  
ټول ستاد ياد ناري سوري دي  
دا ستاد مينې ننداري دي

جندي زرغون که په بيديا دی  
د برين خواته په خندا دی  
ترنگ چې خړدی په ژړا دی  
دا ټول اغېزد مينې ستا دی  
ټوله ښکلا دي ستا له لاسه

ای د پاسوالو پاسه پاسه

که لمر رو بنانه مخ یی سپین دی  
یاد سپورمیه تندی ورین دی  
که غردی بنکلی پرتمین دی  
لکه هنداره مخ د سین دی  
ستاد بنکلا دا پلوشه ده  
دای یی یو سپکه نننداره ده

دلته لوی غرونه زرغون پری  
د ژوند ورمی په کی چل پری  
بور او شوا و خوا کر پری  
سترگی لیدونه یی هین پری  
تل د نری په بنکلیده یی!  
لویه خاونده! ټوله ته یی!

خاونده بنکلی ستا جمال دی  
بنکاره یی لور په لور کمال دی  
که ورخ که شپه که پیری کال دی  
ستاد قدرت کمکی مثال دی

ستاد لورونو یوو ره نهاده  
دلته چي جوره تماشا هاده

زپه مې دا ستاد ميني كوردی  
سوی د عشق په سوځند اوردی  
رپي و تاته ستا پر لوردی  
بې له دې هېڅ دی ورك يې پلوردی  
ستاد جمال په ليدو بناد دی  
كه نه وي دغه نور برباد دی

په غرو كې ستاد عشق شپېلكی دی  
ددې نړۍ په عشق سهی دی  
كه غټ كه وړ كه پند نری دی  
ستاد جمال خړی هر شی دی  
چې پر دنیا مې سترگې پرې سوې  
ستاد جمال په نندارې سوې

نه هسك نه مخكه وه تورتم  
تیاره خپره وه ټول عدم و  
نه دا ابلیس نه یې ادم و

ستاد جمال سوچه پرتم و  
چې سونکاره بنکلی دنیا سو  
د پنخ پر لوري يې رها سو

زه چې خرگند پردې دنیا سوم  
د بنکلی مخ په تماشا سوم  
ستا پر جمال باندي شيدا سوم  
له خپلې ستې را جلا سوم

په ژړا ژارم چې بېلتون دی  
يمه پردېسي بل مې تون دی

وگړي والي (متي) ژاري  
سوري يې دورې غارې غارې  
خه غوارې خه وايې خه باړي  
خپل تون او کور و کلی غوارې  
چونې چې بېل سي نيمه خوا سي  
تل يې د بن په لور ژړا سي

د شيخ متي شعر خواړخونه لري؟

- \_ د شیخ متي د شعر پوځوالی او شعریت.
- \_ د شعر تصوفي او عرفاني اړخ
- \_ د شعر فلسفي-عرفاني اړخ

### د شعر پوځوالی:

د شعر دا اړخ موږ ته راجوتوي چې په پښتو شعر او شعري کلام کې فکري غنا ان له پخوا موجوده وه. په دې شعر کې موږ داسې پوځوالی او فکري غنا لیدلی شو، چې د یوې پیاوړې فرهنگي غنا نماینده گي کوي. دا خبره هم راجوتوي، چې پښتانه شاعران له تصوف او عرفان سره آشنا و. په دې برخه کې یې زیاتې شتمني درلودې، خو دا چې لاتراوسه نه دی ترلاسه شوي، یو عمده دلیل دا کېدی شي، چې د پښتنو سیمه تل د لویدیځ او ختیځ او منځنۍ اسیا له خوا د یرغلونو او تاراکونو د تېرېدو لاره ده او د اوسني جنگ په څېر، په تېرو جنگونو کې هم زرگونه فرهنگي اثار د اسونو او کاروانونو په پښو کې لتار شوي او له منځه تللي دي. پر دې اساس ده چې موږ د فکري جریانونو د تحلیل له پلوه لږ مواد او اثار لرو.

### د شعر تصوفي او عرفاني اړخ:

د شیخ متي په پورتنی شعر کې یو ډول نه، بلکې په پوره ډول شرقي تصوفي فکري جريان لیدل کېږي. شعر د مولانا د مثنوي په تقلید په ((غاره ربغ)) یا ((نی)) د فراق په سندره پیل کېږي او ټول موجودات د واحد او یواځیني ذات د موجودیت شهادت ته رابولي.

استاد حبيبي هم ددې خبرې یادونه کوي چې:

(( شیخ متي له هغو لومړیو حلقو څخه دی، چې پښتو شعر ته یې یو فلسفي ښکلی رنگ ورکړی او د جمالیات ټکی یې ښه روڼ کړی دی مگر دده فکر تل له مادي خوا څخه معنوي او الهي افکارو ته میل لري. له مادي اشعارو څخه تل معنوي او مافوق الطبیعه نتایج اخلي او یوازې د مادي په ستاینه کې ځان نه ډوبوي.)) (۴، ۱۲۸) سره له دې چې د شیخ متي ټول اثر نه شته، خو موږ کله چې د حد اقل تحلیل په لټه کې یو. په همدې مطلوب شعر کې چې له طبیعت او د طبیعي ښکلا له ستاینې پیل کوي، په جزئیاتو غرونه، شپه او ورځ (زمان) غاره (نی) د غمجنو او ازونو، شنه شوي، ښونه، ترنگ سیند او هر څه چې ښکلا او جمال لري، په واقعیت کې یو تمثیل کوي.

دغه راز د لمر مخ، د سپوږمۍ ورین تندي، پرتمین غرونه، د سیند د هندارې په څېر مخ، زرغون غرونه، د ژوند وږمه،

بورانگان او د هغو سندرې ټول او ټول د لوی ذات د یو واحد  
وجود په هستی شهادت ورکوي. شاعر له دغه توصیف او  
تمثیل څخه د لوی ذات خاوند تعالی جمال، بیکلا، زمان او  
مکان د خدای له قدر ته بولي. کوم چې خای یې زړه کې دی،  
زړه چې د سیر او ((قلب)) د خاوندانو په فکر د خدای د مینې  
کور دی. خو د شاعر ټوله اندېښنه او غمناکه په دې کې ده چې  
له بېلتونه ژاړي.

بشنو ازنی چون حکایت میکند  
از جدایی هاشکایت میکند

په ژړا ژاړم چې بېلتون دی  
یمه پردېسي بل مې تون دی

نوموړی هم په فراق کې د چوڼي (بلبل) په څېر په دې خاطر  
په ژړا او ماتم کې دی، چې جلا دی او دغه فراق او جلاوالی د  
هغه د رواني رنځ او نارامۍ منبع ده چې یوازې په وصال سره  
رفع کېدی شي.

### د شعر فلسفي - عرفاني اړخ:

پورتنی شعر په شرقي دود فلسفي رنگ هم لري. لکه څرنگه  
چې د ډاکټر عبدالحکیم په قول مولانا هېڅ کله د لرغونو

يوناني فلاسفه وو لکه ارسطو، اپلاتون نوم نه يادوي او نه هم  
له قران پرته په بل څه استناد کوي. د شيخ متي په شعر کې هم  
په ظاهر کې هېڅ نه شته خو بيا هم لولو:

نه هسک نه ځمکه وه تورتم و  
تیاره خپره وه ټول عدم و  
نه دا ابلیس نه یې ادم و  
ستاد جمال سوچه پرتم و  
چې سو بنکاره بنکلې دنیا سوه  
د پنځ پر لوري یې رڼا سوه.

(( په اریایي افکارو کې چې روح او فکریې د واحد خدای  
اهورا مزدا په باب و، په ستاینه یې پیل وکړ واحد خدای یې د  
(اهورا) او پوه (مزدا) وباله چې ځمکه او اسمان یې هست کړه.  
د هخامنشیانو په کتیبو کې لولو چې اهورا مزدا ځمکه دلته...  
اسمان هلته... انسان... او د انسان لپاره خونې هست کړه،  
زردشت د سینا په ۴، ۴۴ بند کې هغه د اوبو، گیاوو، باد،  
اسمان، رڼا او تورتم او په لنډه توګه د ټولو موجوداتو  
هستوونکی بولي.)) (۵، ۱۰۵) افلاطونیان هم نړۍ او  
موجودات مثل بولي. نور فلاسفه هم دغه ډول عقاید وړاندې  
کوي. یوناني فلسفه په شرقي تصوف کې بې اغېزې نه ده ان په



اسلامي فرهنگ کي يې ژورې ريښې درلودې، په دويمه او درېيمه هجري پېړۍ کې زيات شمېر يوناني فلسفي اثار په بغداد او اسکندريه کې په عربي وژباړل شول، زياتره فلاسفه و و په ارسطو او فلسفي افکارو د توضيح او تشریح کار وکړ، ستر اسلامي پوهان له ابن سینا، فارابي امکندي، مهر وروې او نور د يوناني- اسلامي فلسفي افکارو بڼه متشرحين وو، خو تصوفي او عرفاني افکارو په اسلامي نړۍ کې د ازادۍ غزونې وس درلود. شعر او ادب دغه ډلې يعنې عارف او صوفي د خپل پيغام بستر کړ. شعر فلسفه، عرفان او تصوف وروژه، چې د شيخ متي شعريو له دغو دی. اوس چې خپلې خبرې راټولې کړو ويلى شو چې:

پښتني فرهنگ په فکري او معنوي لحاظ د ډېرو ژورو فلسفي، عرفاني او تصوفي افکارو جوگه دی، چې کتبي اثار يې په دې سيمه کې د کوچيدلو، لېږدېدو او جنگونو او خونړيو پېښو په ترڅ کې له منځه تللي، هر کله چې د راوړسته فرهنگ د بيا زرغونېدو لپاره بيا او بيا ماضي ته اړه پيدا شوې ده. فرهنگي جريان له انقطاع سره مخامخ شوی او تر کلونو وروسته راټوکېدلی دی.

پښتو شعر د لسيزو او پېړيو په جريان کې د فکري جريانونو حاصل و او دی. دې شتمنۍ په خپله ځولۍ کې درې سيمې او

د فرهنگي حوزې افکار له ځانه سره ساتلي، روزلي او وروسته نسلونو ته يې انتقال کړي دي. په دې ترڅ کې د شيخ متي مناجات داسې کوچنۍ نمونه ده، چې هم عرفاني او تصوفي رنگ لري او هم فلسفي مفاهيم او فکري فلسفې جريان راڅرگندوي. موږ په نهايت کې دې ته رابولي، چې په پښتو کتبي کلاسيکو متونو کې د فکري جريانونو څېړنه، د معنوي خوندي ارزښتونو په نوي مطالعې موږ لاسبري کوي. نويو نتايجو ته مو رسوي هغه څه چې تراوسه پورې ورته لږه پاملرنه شوې ده.

### يادښتونه

- ۱- داکتر محمد اقبال، سير فلسفه در ايران. ((ترجمه امين حسين اريانپور)) تهران ۲۴مخ.
- ۲- هنر و مردم شماره سي ویکم، تهران
- ۳- عبدالحسين زرین کوب، ارزش میراث صوفیه، (تهران)
- ۴- عبدالحی حبیبي، د پښتو ادبیاتو تاریخ ۲ ټوک (کابل: پښتو ټولنه، (۱۳۸۲) ل کال.
- ۵- دیانت زردشتی، ترجمه فریدون و صحن - مقاله دوم، تهران، بنیاد فرهنگ، ۱۳۴۸.

پوهنمل شاه محمود ((محمود))

## روابط میرویس هوتکی با شاهان گورگانی هند

مقدمه:

طوفان مغول و تاتار از جمله وقایعی بود که مثل اکثر بلاد مشرق بر پیکر افغانستان صدمات بزرگی وارد کرد و ملت شجاع افغان برای مدمت تقریباً پنج قرن با حکام مربوطه آنها پنجه نرم کرد و پیوسته در کوشش بود تا حکومت ملی خود را مجدداً تاسیس نماید.

حکام مغول و تیموری در طول قرن‌ها با مردم افغانستان در مجادله بسر برده و صدمات بزرگی را متحمل شدند و بعضاً با امتیازاتی که به افغانها دادند تا حدی توانستند خود را از صدماتی نجات دهند، در قرن دهم هجری، صفوی‌های فارس و اوزبک‌های ماوراءالنهر به تهاجمات خود به افغانستان شروع نموده در تجزیه ولایات افغانستان به اقداماتی متوسل شدند. بابر که در کابل پای خود را محکم کرد پس‌انتر با اشغال هند از خانواده افغان (لودی‌ها) پایتخت را به انجا انتقال داد

و در نتیجه شکست اوزبکها از صفویان قسمت های غربی افغانستان بدست صفوی ها افتاد. و به اینصورت در طول دو صد سال دیگر ولایات شرقی و کابل، بدخشان و مضافات آن در دست گورگانی های هند و ولایت هرات و سیستان در قبشه صفوی ها بود، ولایت قندهار منطقه متنازع فیه هر دو دولت بود که زمانی بدست یکی و مدتی بدست دیگری بود. در سال ۹۵۲ هجری همایون پسر بابر در بدل معاوتتی که از طهماسب صفوی برای بدست آوردن اقتدار از دست رفته حاصل داشت قندهار را به فارس گذاشت ولی پس از چندی دوباره این ولایت به دولت گورگانی هند مربوط گردید در دوران جلال الدین اکبر قندهار در دست گورگانی ها بود ولی در سال ۱۲۲۲م در عهد جهانگیر، شاه عباس پادشاه فارس (۹۵۸-۱۰۳۸ هجری) اراده اشغال قندهار نمود و با اردوی بزرگی عازم قندهار شد پس از محاصره چهل روز این شهر را بدست آورد و در عهد جهانگیر گورگان ها کدام اقدام دیگر برای اشغال مجدد قندهار بعمل نیاروندند و تا هنگام قیام میرویس خان هوتکی تسلط صفوی ها بر قندهار بود.

## قیام میرویس خان و تشکیل دولت هوتکی:

میرویس پسر شاه عالم متولد در سال ۱۲۷۳م است مادرش نازو دختریکی از خان‌های عشیره توخی بود، میرویس در محیط شهری قندهار رشد کرد. این شهر از نظر صنعت و تجارت و پیشه‌وری و فرهنگ رونق داشت و نسبت به فقر و عسرت زندگی مردمان کوهستان شرق، مردم جنوب نسبتاً مرفه‌تر بودند و قندهار که در سر راه تجارتهی بین هند و ایران قرار داشت برای تشکیل یک دولت ملی مساعدتر بود.

میرویس از نزدیک شاهد استبداد و ظلم و تبعیض حکومت خارجی نسبت به هموطنانش گردید (۱) میرویس بخاطر رهایی مردم و کشور خویش از دست صفویان چهار بار به دربار شاه حسین صفوی داد خواهی نمود و ضمناً اوضاع دربار را مطالعه کرد. چون میرویس از فریاد رسی و داد شنوی دربار اصفهان مایوس گشت از آنجا عزم بیت الله نمود و از علمای عرب فتوا قتل گرگین و جواز جنگ را بدست آورد. و بدربار اصفهان نیز انقدر نفوذ کرد که درباریان را نسبت به گرگین ظنین تر ساخت بعد ازین میرویس خان به قندهار برگشت و جرگه ملی بزرگ را در کوکران، مانجه جمع و سوگند نمودند تا تسلط اجنبی را از کشور خویش براندازند.

بعد از آن میرویس خان به مدد تمام اقوام قندهار گرگین خان بیگلربیگی صفویان را با تمام لشکر او قتل کرده و شهر قندهار را بدست آوردند. (۲)

### روابط میرویس با دربار گورگان هند:

قندهار از حیث جغرافیای در بین دو سلطنت ایران و هند اهمیتی به سزا داشت و وقتی که مبارزین ملی به قیادت میرویس خان پرچم استقلال را بر آن دیار افراشتند از یکطرف دربار گورگانی هند از استماع این خبر به تزلزل افتاد و استقلال افغانها را برای خود خطری بزرگ دانست زیرا که حکمداران گورگانی هند از تجدید عظمت و امپراطوری غوریان، خلیجان و لودیان ترسیدند.

پوهاند عبدالحی حبیبی به نقل از صمصام الدوله و خافی خان می نویسد.

وقتی که خبر اعلان استقلال افغانها را تا جای به رسمیت شناختند ولی با دربار اصفهان مفاهمه کردند تا بدفع این واقعه که برای ملک و ملت طرفین خلاف رای صایب است به زودی بکوشند (۳) اما حاجی میرویس خان که موقعیت خطرناک خود را در بین دو سلطنت قوی بخوبی درک کرده بود بزرگان ملت را در جرگه سومین فراهم آورد و بعد از آنکه

موقف سیاسی ملت افغان را در بین دو دولت شرقی و غربی با قوای ایشان نشان داد گفت: ((اگر با من متفق باشید و یآوری کنید. همواره پرچم حریت را بلند خواهیم داشت و نخواهیم گذاشت که باز (ربقه) غلامی اجانب بگردن ما افتد. کسانی که غلامی اجانب رامی پذیرند، ما را با ایشان ربطی و مودتی نیست و در دیار ما سکونت نکنند)) (۴)

جرگه ملی بعد از شنیدن خطابه زعیم ملی با وی موافقت کرده و مواعید موکدی دادند که تا دم واپسین از آزادی و استقلال ملی خویش دفاع کنند. (۵)

اخبار وقایع قندهار بزودی بدربار صفوی رسانیده شد و میرویس خان هم نامه ای را به پادشاه صفوی ارسال داشت. مرحوم حبیبی به نقل از اثر جنگ افغان و فارس می نگارد: میرویس در نامه خویش یاد آور شده بود: پادشاه از تدبیر کار بگیرد و قشونی را به قندهار نفرستد. زیرا تمام افغانان به کشتار ایشان دست بر قبضه شمشیر ایستاده اند و اگر مجبور شوند شاید قندهار را به پادشاه دهلی بسپارند، بنا بران پادشاه صفوی باید موقع سیاسی این کشور را ملحوظ دارد. (۶)

تلاش صفوی ها بخاطر اشغال دوباره قندهار به ثمر نرسید و میرویس خان درین هنگام از یک طرف جنگ را با صفوی ها

ادامه داد و از جانبی روابط سیاسی خود را بادربار گورگانی هند بهتر ساخت. و برای تشییع روابط دوستانه سیاسی حاجی امکو برادر خود را بحیث سفیر بدربار دهلی نزد فرخ شیرگورگانی فرستاد و هدایای دوستانه را بذریعه وی ارسال داشت. (۷)

فرستادن سفیر به هند، فهم سیاسی و مهارت نظامی میرویس را نشان میدهد بخاطر آنکه ترس این بود که دولت صفوی نیز با هند همدست شود و خاک افغانی را بین خود تقسیم نماید. از این رو میرویس نیکه با اینکه از نیت دربار گورگانی هند نسبت به افغانها بی اطلاع نبود وی باز هم برای اینکه وضعیت را خوبتر بخود روشن کند و هم بنابر تقاضا و وجیبه همسایگی خواست نیات دوستانه افغانان را به شاهان متذکره روشن بسازد و وهمیکه از استقلال افغانها برای دربار هند تولید شده بود رفع نماید و حتی یکقدم فراتر گذاشته از دربار هند در وقت ضرورت استعانت کند.

به اساس همین مفکوره سفیر افغانی مکتوبی را مبنی بر خواهشات دوستانه افغانان و اطلاع تصمیم آزادی خواهان نسبت به استقلال خاک خود در سال (۱۷۰۹م) به عنوان شهزاده دربار هند نوشت.



(( ما افغانان نسبت به تمام همجواران به همسایگی شاه هندوستان افتخار داریم، زیرا همکیش و هم مذهب هستیم. و به همین نسبت اعتماد قوی داریم که در موقع ضرورت با ما معاونت خواهد کرد.

ما علیه شاه فارس تصمیم گرفته ایم زیرا او برای تجاوز و برای محاربه بر ضد مذهب ما قشون می فرستند ازین جهت ما از مقتدرترین شهزاده خواهش میکنیم تا حقیقت حال ما را در پیشگاه معظمترین پادشاه هند تقدیم و روشن نمایند ((.

چون فعلاً در آن ولا (هند) امنیت به کلی حکمفرماست هر گاه در وقت ضرورت یکدسته قشون برای معاونت و پشتیبانی ما فرستاده شود به یمن و رحمت خداوند بر ضد دشمنان مذهب خود غالب و مظفر خواهیم شد.

افغانها شجاع هستند و شاید بعض مقتضیات ما را مساعد نماید که در هنگام یکجا شدن دو قشون (افغان و هند) بعض از توابع فارس را تحریک نمایم (۸) و پادشاه هند آنها را مدد نمایند و اگر به هیچ حال طاقت مقاومت نیارند جمع تجدریف افغان کوچیده ورو به هندوستان آورند. (۹)

وقتیکه این مکتوب به شاه هند رسید توهم خطریکه از استقلال افغانها نزدشان تولید شده بود رفع گردید، نامه

اوران را مورد نوازش قرار دادند با جواب اطمینان بخش  
مرخص نمودند.

دربار دهلی حکمران قندهار به رسمیت شناخت و خطاب  
(حاجی امیر خانی) را با تحف شمشیر و فیل بدربار میرویس  
گسیل داشت. (۱۰) اما عمر این زمامدار بزرگ افغان انقدر  
طول نکشید که مقاصد بزرگ خود را در راه توحید ولایات  
افغانستان عملی کند وی در طول هشت سال حکومت قندهار  
و ولایات نزدیک انرا متحد ساخت تا اینکه در نومبر ۱۷۱۵م  
وفات یافت.

روح آزادی خواهی و جذبه ملی را که او در ملت خود احیا  
نمود از بین نرفت قیام ملی را که او بعمل آورد و احساساتی  
را که در ملت قهرمان افغان احیا نمود موجب تشکیل مجدد  
سلطنت بزرگ افغانها گردید.

### ماخذ

- ۱- غبار، میرغلام محمد، افغانستان در مسیر تاریخ،  
کابل، ۱۳۴۶) ص ۳۱۷
- ۲- حبیبی، عبدالحی، تاریخ مختصر افغانستان جلد دوم،  
کابل ۱۳۴۹، ص ۷۳-۷۴
- ۳- حبیبی، عبدالحی، ایضاً، ص

- ۴- بېنوا، عبدالروف، هوتكى ها، كابل، ۱۳۳۵، ص ۵۲-  
۵۲
- ۵- افغانى سيد جمال الدين، تتمه البيان فى التاريخ  
الافغان، ترجمه محمد امين خوگيانى، كابل، ۱۳۱۷، ص ۷۹
- ۶- حيببى، اثر قبل الذكر، ص ۲۴
- ۷- ايضاً، ص ۷۵
- ۸- بېنوا، اثر قبل الذكر، ص ۲۴
- ۹- كروينسكى، تاريخ سياح مسيحي، كابل، ۱۳۲۳، ص ۲۲
- ۱۰- حيببى، اثر قبل الذكر، ص ۷۸

پوهنمل اصف بهاند

## د پښتو په لرغونو ښځمنو شاعرانو کې د نازوانا دريځ

کلونه پخوا علامه عبدالحي حبيبي په ټولنيز ژوند کې د پښتني مېرمنې د رول په باب ليکلي وو: (( پښتنه مېرمن د پښتنو د ټولني او اجتماعي سازمان شمري وه. ))<sup>(۱)</sup> خو د پښتنو د ژوند په تاريخ کې داسې وختونه هم راغلي دي، چې پښتنه مېرمن کله کله د نورو قومونو تر ښځو زياته نازول شوې او کله يې بيا حقوق تر پښو لاندې شوي دي.

سره له دې چې د ټولنيز ژوندانه پښو پښتانه له ادب او هنر څخه لرې ساتلي وو، خو بيا هم دوی ليک او لوست نه دی هېر کړی، د هنر او علم په ډگر کې يې د قدر وړ تجربې کړې دي. که د پښتو ادب په تاريخ کې په ځير سره وکتل شي د مېرمنو برخه په کې ځلنده ده. په دې مقاله کې به په لنډ ډول د پښتو ژبې او ادب د ستري وثيقي يعنې پټې خزاني په استناد د پښتنو د

---

(۱) پوهاند عبدالحي حبيبي، د زېري کالني، په پښتو ادب کې د مېرمنې برخه، پښتو ټولنه، ۱۳۵۷ کال، ۱ مخ

لرغونو بنځمنو شاعرانو په ډله کې د نازو انا پر دریغ خبرې  
وشي.

د پتې خزاني د روايت له مخې د پښتو ادبياتو په لرغوني  
دوره کې دغه مېرمنې شاعرانې تېرې شوې دي:

۱- زرغونه کاکړې

۲- رابعه

۳- نيکبخته

۴- نازو انا

۵- حليمه حافظ

۶- بي بي زينب

خو پرته له دغو بنځمنو شاعرانو د پښتو ادبياتو په لرغونو  
شاعرانو کې نورې بنځمنې شاعرانې هم تېرې شوې دي، چې  
بنايي تراوسه پورې يې حال مور ته معلوم نه وي او يا د نورو  
ماخذونو په ارتباط هغه وپېژنو لکه شهزاد گلې چې د حالنامې  
له مخې يې پېژنو.

د پښتنو په لرغونو بنځمنو شاعرانو کې تر ټولو قديمه  
شاعره زرغونه کاکړې ده، چې د کندهار په پنجوايي کې  
اوسېده.<sup>(۱)</sup> د دغې سترې شاعرې د ژوندانه موده تر ۸۵ هجري  
څخه وروسته اټکل شوې ده. زرغونې کاکړې د نورو ادبي

---

(۱) عبدالحی حبيبي، د پښتو ادبياتو تاريخ، دويم ټوک، پښتو ټولنه، ۱۸۷ مخ.

کارونو ترڅنگ په ۹۰۳ هـ کال د شیخ سعدي بوستان په پښتو نظم واراوه.<sup>(۱)</sup> د پښتو ادب د لرغونو دورې ددې شاعرې نور څه نه دي راپاتې، یوازې محمد هوتک یې له ژباړل شوي بوستان څخه یو حکایت رانقل کړی دی، چې د زرغونې د ادبي قدرت څرنگوالی ورنه ښه ترا څرگند بدلای شي.

بله پښتنه شاعره چې د پښتو ادب لرغونې دوره کې اوسېده رابعه نومېده. د پټې خزانې د روایت له مخې دغه شاعره د بابر په زمانه کې په کندهار کې اوسېده<sup>(۲)</sup> له بده مرغه چې پرته له یوې رباعي څخه یې بله څه نه دی راپاتې.

ددې دورې بله شاعره او پوه ښځه نېکبخته وه چې په اشغری کې اوسېدلې ده. د ژوندانه زمانه یې د ۹۲۰ هجري په شاوخوا کې اټکل شوې ده. علامه حبیبی لیکي چې ددې مدبرې او پوه مېرمنې احوال شیخ امام الدین په خپل کتاب اولیای افغان کې لیکلي دي.<sup>(۳)</sup> نېک بختې د خپل ادبي ژوند په موده کې یو شمېر موعظې او پندونه نظم کړل چې له هغه څخه یو کتاب جوړ شو او نوم یې ارشاد الفقرا ورباندې کېښود. د پټې خزانې

---

(۱) محمد هوتک، پټه خزانه، څلورم چاپ، د کابل پوهنتون خپرونې، ۱۳۵۲ کال،

۱۱۱مخ

(۲) همدا اثر، ۱۱۳مخ

(۳) د زېري کالنۍ، ۱۳۵۷ کال، ۱۴مخ

د روایت له مخې دغه کتاب د محمد هوتک په لاس کې و او له هغه څخه یې په خپله تذکره کې یو څو ټوټې خوندي کړې دي.<sup>(۱)</sup> د پښتو ادبیاتو په لرغونو نسخمنو شاعرانو کې بله شاعره بی بی زینبه ده چې د میرویس خان لور او یوه هونبیاره او عالمه نسخه وه. دغې اغلې مېرمنې د نورو پښتنو مېرمنو په تدریس کې لویه برخه درلوده. له بی بی زینبې څخه یوه مرثیه راپاتې ده، چې پټې خزانې خوندي کړې ده. له دغې مرثیې څخه د زینبې ادبي ځواک ښه څرگند بدلای شي.

شهزاد گله ددې دورې بله باتدبیره او پوهه نسخه وه چې شعرونه یې هم ویل د ((فرهنگ ادبیات پښتو)) لیکوال لیکي چې پلاریې د روښن داد نومېده او د تیراه له اوسېدونکو څخه و، چې د جلال الدین اکبر په زمانې کې یې ژوند کاوه.<sup>(۲)</sup> ددې باتقوا او پرهېزگاري نسخې د کلام نمونه استاد هېوادممل په فرهنگ ادبیات پښتو کې خوندي کړې ده.

ددغو نسخمنو شاعرانو په څنگ کې د پښتو ادب او پښتنو لویه شاعره او مدبره نسخه نازو انا نومېده. نازو انا د پښتو ادبیاتو د لرغونو نسخمنو شاعرانو په ډله کې ډېره مشهوره،

---

(۱) پټه خزانه، ۱۰۲ مخ.

(۲) زلمی هېوادممل، فرهنگ ادبیات پښتو، د چاپ او خپرونې دولتي کومېټې خپرونه، ۱۳۲۵ کال، ۲۲۷ مخ.

مدبره او پوهه بنځه وه. پلار يې د پښتنو مشر و. دی هم په خپله سپېڅلې غېږه کې لکه ميرويس نیکه ستر لارښود وروژه. نازو د علم ادب او تورې خاونده وه او د خپل پلار د رياست په قلمرو کې په شجاعت او سخاوت مشهوره وه، لوست يې په خپل محيط کې له لويو علماوو څخه کړی وی.<sup>(۱)</sup>

د نازو انا د مېړانې، سخاوت او خلاص لاس توب ذکر نور اثارو او ليکوالو هم ثبت کړی<sup>(۲)</sup> نازو انا که له يوې خوا د قيادت، پوهې او وطن دوستۍ ښه سمبول وه، نو له بلې خوا د لوړ او نفيس ادبي ذوق خاونده هم وه. د پتې خزاني ليکوال د نازو انا د ادبي دريځ په برخه کې داسې ويلي دي: ((زما پلار هسې ويل چې نازو انا علاوه پر سخاوت او شجاعت او عبادت هسې ارتينه وه چې د خداي تعالی څخه په مناجات يې د پراشعار ويل او يو ديوان يې درلود چې دوه زره بيتونه په کې وو او هلته يې ښه نکات ادا کړي وو او داسې يې ويلي و چې نارينه يې هم نه شي ويلای.))<sup>(۱)</sup>

د نازو انا د راپاتې رباعي په برخه کې که چېرې د نورو ليکوالو او ځينو اثارو له توصيفي خبرو تېر شو او د نازو انا د

---

(۱) د زېري کالني، ۱۳۵۷ک، ۱۴-۱۵ مخونه.

(۲) کبرا مظهري ملورو، پښتني ليکوالي او شاعرانې، لومړی ټولک د علومو اکاډمي خپرونه، ۱۳۲۲ کال، ۲۰مخ.

(۱) پتېه خزانه، څلورم چاپ، ۱۰۳مخ.



ادبي توان د معلومولو لپاره په خپله رباعي تر څپرني لاندې  
ونيسو ښه به وي:

سحرگه وه د نرگس ليمه لاندې  
خاخکي خاخکي يې له سترگو خڅپده  
ما ويل شه دي ښکلي گلې ولې ژاړې  
دې ويل ژوند مې دی يوه خوله خندېده.

په دې رباعي کې نازو انا د ژوند يو عمومي انځور په  
هنرمندانه ډول وړاندې کوي. د نرگس د گل غوړېدل او تر  
غوړېدو نه يو څو لنډې شپې وروسته يې د ژوند پای ته  
رسېدل، د دې سبب شول چې نرگس د خپل ژوند پر لږه موده  
باندي وژاړي. که چېرې د نازو انا په دې شعر کې د شعر د  
جوليز جوړښت له مخې شعري انځورونه ولټول شي داسې به  
وي:

په دې شعر کې گل له انسان سره تشبیه شوی دی. گل مشبه  
انسان مشبه به، ښکلا لطافت نازکي او لنډه موده ژوند يې  
وجه شبه ده، چې يو عالي شعري انځور يې بللای شو.  
دغه راز په دې شعر کې ژوند له يوې خولې خدا سره تشبیه  
شوی دی. ژوند مشبه، يوه خوله خدا مشبه به، لنډوالی او  
لږوالی يې وجه شبه کېدلای شي. څنگه چې دغه انځور د تشبیه

له ادا تو پرته راوړل شوی دی، ځکه لوړ او عالي يې ارزيايي  
کولای شو.

د نازو انا په دغه شعر کې هم معنی او مفهوم شته، هم د  
شعري انځورونو له پلوه غني دی او د تخيل رنگيني او بداعت  
په کې ښه ښکاري، ځکه نو د نازو انا ادبي دريځ د نورو  
ښځمنو شاعرانو په ډله کې لوړ ارزيايي کوو. که چېرې نازو انا  
د هغه وخت له نورو ښځمنو شاعرانو سره په جلا جلا ډول پرته  
شي هلته هم د نازو انا دريځ څرگند او ښکاره دی. نازو انا له  
نورو ښځمنو شاعرانو څخه ځکه لوړه او ښه ارزيايي کېږي،  
چې دا له يوې خوا په يوه ستره ادبي او سياسي کورنۍ کې  
زېږېدلې او لويه شوې ده، ځکه يې ښوونه او روزنه ضروري او  
ډېره ښه وه، چې د لوړې پوهې او ښې مطالعې درلودونکې وه،  
له بلې خوا دې ته ډېر ښه علمي ادبي او سياسي چاپېريال  
مساعد و او دغه چاپېريال ددې سبب شو، چې نازو انا د لوړې  
او ښې قريحې او ښه شعري ذوق خاونده شي، په دې صورت  
کې نو ښکاره خبره ده، چې دغسې يوې پوه او با مطالعې او د  
ښې قريحې خاوندې تخليق به هم ښه او لوړ وي. نازو انا که له  
يوې خوا د لوړ ادبي ذوق خاونده وه، له بلې خوا د خپل قام او  
خلکو په روحیه پوه او په درد يې متالمه وه او ددغه حالت  
انعکاس ددې په تخليقاتو کې څرگند و، چې ددې په راپاتې

رباعي کي يي بنه ليدلاي شو، حڪه نود پڻتنو په لرغونو  
بنخمنو شاعرانو کي د نازو انا دريخ ډپر لور او بنه ارزيابي  
کوو.

افضل ٽڪور

## د نازو انا په ڪورني ڪي د پښتو شاعري

### عنونه

نازو انا د پښتنو د ملي قايد او مشر ميرويس خان نيکه عالمه او فاضله مورده. دا د خپل وخت د پښتو مېرمنو يوه مېرني او باتوره څېره وه او د ژوند تر پايه پورې يې د پښتنو د يووالي او برياليتوب مينې په زړه ڪې توپونه وهل. زه ددغي تلپاتي پښتنې مېرمنې د ژوند او کار نامو په باب ددې لپاره نه غږېږم، چې يو خوزما د بحث موضوع نه ده او بله دا چې دا کار ډېر زيات لټون ته اړتيا لري، زه يوازې ددغي فاضلې مېرمنې په شمول ددې د ڪورني د پښتنو شاعرانو په باب څو لنډې يادونې كوم.

د نازو انا په ڪورني ڪي ڪه د پښتو شاعري د مطالعې او څېړنې تکل وکړو، نو پيلامه يې په خپله له همدې فاضلې او عالمې مېرمنې نه را شروع کېږي. نازو انا په خپله يوه خوږ ژبې او نازک خياله شاعره وه. په پټه خزانه ڪې ددغي مېرمنې په هکله لولو:

(( هسې نقل کا: چې نازو د سلطان ملخی توخي لوروه چې تولد يې په ۱۰۶۱ هجري کې هغه ځای ته نږدې و، چې تازی نومېږي. سلطان ملخی په هغه وخت د غزني تر جلد که د اقوامو مشر و او په استقلال يې حکومت کا. معارض او ساری يې نه درلود او نازو په کوچنيوالي له مېرمنو پښتنو او سپين ږيرو علماوو څخه لوست وکا او مېر مخی ارتينه وه چې نارينه يې مېراني او شجاعت ته حيران و. (۱)

نازو انا په دغسې يوه عالمه او فاضله کورنۍ کې زېږېدلې وه او د خپل وخت مروج علوم يې لوستلي وو. د پتې خزاني په حواله نازو انا په پښتو ژبه شاعري هم کوله او ددې يوه مشهوره رباعي يې د بېلگې په توگه هم ثبت کړې ده. دا ډول د پتې خزاني مولف د خپل پلار په حواله د نازو انا د شاعري په هکله ليکي:

(( چې نازو انا علاوه پر سخاوت او شجاعت او عبادت هسې ارتينه ده. چې د خدای تعالی څخه په مناجات يې ډېر اشعار ويل او يو دېوان يې درلود چې دوه زره بيتونه په کې وو او هلته يې ښه نکات ادا کړي وو او داسې يې ويلې وو چې نارينه يې هم نسي ويلی او دغه رباعي چې د نازو انا ده مال ه خپله پلاره اورېدلې وه الحق چې ښه رباعي ده.)) (۲)

د نازو انا د شاعری د دوه زره بیتو څخه مور ته یوازې یوه رباعي راپاتې ده او هغه هم په پته خزانه کې خوندي ده، خو د هغې د دېوان پته تراوسه نه ده لگېدلې د هغې دغه رباعي د شعري تلازماتو له مخې دومره قوي او زړه وړونکې ده، چې که هغې نوره شاعري هم نه وي کړي مور یې د پښتو ژبې د ښو شاعرانو په کتار کې درولی شو.

سحر گه وه دنرگس لیمه لاند  
شاخکي شاخکي یې له سترگو خڅېده  
ما ویل شه دې ښکلي گلې ولې ژاړې؟  
ده ویل ژوند مې دی یوه خوله خندېده. (۳)

د دغې رباعي د شعري قوت له مخې ویلی شو، چې نازو انا به د خپل عمر په اوږدو کې ښه او په زړه پورې شاعري کړي وي، لوی استاد ارواښاد علامه حبیبی د دغې پښتنې مېرمنې د شاعری په هکله په خپله یوه لیکنه کې داسې لیکي: ((د نازو ادبي مقام او هنري لیاقت هم د کتلو وړ دی. محمد هوتک په پته خزانه کې د نازو انا فقط یوه رباعي د خپل پلار له خولې رانقل کړې ده، خو دغه یوه رباعي هم د نازو د ادب او هنر ارزښت ښکاره کوي او هم د معنا او مفهوم له پلوه ښه شعر دی

هم د صفت په بنکلا مزین دی، د تخیل رنگیني او بداعت په کي بنکاري، سلاست يې په لوړه پورې کي دي)) (۴)  
د نازو انا په کورني کي که د پښتو شاعري د عنعنې جاج اخلو نو ددغي کورني دويم پښتون شاعر د دغي عالمې او فاضلي نوميالي زوی ميرويس خان نيکه دی. تر ډېره وخته پورې ميرويس نيکه يوازي د يوه پښتون ملي قايد او نوميالي په توگه د پښتنو تاريخ ليکونکو له خوا د تاريخ په پاڼو کي ثبت و او هغه د خپلو پښتني خصوصياتو او کارنامو له مخې زموږ د تاريخ پاڼې بنکلي کړي وې، خو له نېکه مرغه د محترم استاد زلمي هېوادملي د لټون او زيار له مخې دا ثابته شوه چې دغه باتور پښتون د خپلو سياسي او ملي مبارزو په څنگ کي ځيني منظوم اثار هم ليکلي او شعرونه يې هم ويلي دي. ددغه نوميالي پښتون مشر د شاعري په هکله استاد هېوادملي د ژوندون مجلې د ۱۳۲۸ل کال په په دويمه او درېيمه گڼه کي يوه گټوره او ارزښتناکه مقاله کښلې ده، چې موږ د همدغي مقالې په حواله ميرويس نيکه د خپل وخت ډېر ښه شاعر بللی شو.

محترم استاد زلمي هېوادملي په خپله مقاله کي يوځای کاري: ((... لنډه دا چې د ميرويس نيکه اسلاف او اخلاف ټول له شرقي او اسلامي فرهنگ سره اشنا وو او په يوه فرهنگي

ماحول کي رالوی شوي او دوی ددی فرهنگ په وده کي برخه درلوده، خپله يې هم له فرهنگي مشاغلو سره مينه بنسوله او نور يې هم دي خواته هڅول، د شاعري او فرهنگيالي نازوانا زوی ميرويس چې پر سياسي او ملي کارنامو يې نه يوازي زمور د هېواد، بلکې د سيمي د هېوادو تاريخونه ډک دي تر سياسي او ملي مسايلو سربيره يې له فرهنگي مسايلو سره هم مينه درلوده او اوس ځيني داسې څرکونه له مور سره شته چې دا ترې بنکاري چې زمور دغه ملي مشر په خپله ملي ژبه ځيني منظومي هم ويلې وي چې يوه نيمه بېلگه لا د ځينو خطي اثارو په زړونو کي خوندي ده. (۵)

محترم استاد زلمي هېوادم مل په خپله دغه مقاله کي د ميرويس نيکه يو بيت هم راوړی، چې زه يې دلته دده د شاعري د نموني په توگه رانقلوم بيت دادی:

عرض مې نه لگي پر ناتمام پاچا

خو به کومه پريادونه (۶)

دا ډول ليکوال په خپلي ليکنې کي د ميرويس نيکه د شاعري په هکله ځيني گټورې خبرې هم کړې دي ددي ليکنې په يوه برخه کي يې داسې لولو:

اما دا يو بيت هم مور ته ډېر غنيمت دی او دا ځکه چې د پښتو تاريخ د يو لوی قهرمان د سخنوري څرک ځيني ايستل



کېږي او دا موږ ته ښکاروي چې زموږ مرحوم ملي قايد حاجي  
ميرويس نيکه د شعر طبع درلوده او په پښتو يې نظمونه هم  
ويل، موږ د ميرويس نيکه د همدې يوه ترلاسه شوي بيت په  
استناد دده د شاعرۍ په باب خبرې وکړې... (۷)

ددغو ويناوو په حواله ويلی شو، چې د نازو انا د کورنۍ  
دويم شاعر ددې نوميالی او فرهنگيالی زوی ميرويس نيکه  
دی او دده دغه يو بيت او دده مينه د فرهنگيانو او شاعرانو  
سره دا ثابتوي، چې دغه لوی او تلپاتې پښتون به د خپل ژوند  
په اوږدو کې زيات شعرونه ليکلي وي، چې له بده مرغه د  
زمانې ناخوالو لامل تر اوسه له موږ نه لرې ساتلی او که پلټنه  
وشي، نو هغه د محترم هېواد مل خبره چې دده زياته منظومه  
وينا به وموندل شي او دده شعري عظمت به هم پښتنو ته  
څرگند او روښانه شي.

د نازو انا په کورنۍ کې بله ادبي او فرهنگي څېره چې هم يې  
ژوند او هم يې شعر د ډېرې ستاينې او يادونې وړ دی هغه شاه  
حسين هوتک دی. دی د نازو انا لمسی او د حاجي ميرويس  
خان نيکه زوی دی. دی د خپل وخت يو عالم، عادل او فاضل  
پاچا و په خپل دربار کې د علم او ادب د ودې او پرمختگ  
لپاره يو فرهنگي مرکز هم جوړ کړی و او شاعران او ليکوال به  
يې په کې روزل. محمد هوتک چې پته خزانه کښله نو دغه لوی

پښتون پاچا د عمر له پلوه ځوان و د پټې خزانه مولف د شاه حسين هوتک په هکله ليکي: ((پادشاه جمجاه ضل الله شاه حسين بنالم خېل هوتک او د مغفور جنت مکان حاجي ميرخان زوی دی چې اوس په ځوانۍ کې پادشاهي کا او پښتانه يې په سيوري ارام دي، پادشاه عالم پناه په ۲۳ د ربيع الاول په ۱۱۱۴ سنه هجري په سيوري کې د کلات پيدا شو، هغه وخت چې ميرخان د بيت الله او اصفهان سفر وکا، پادشاه ضل الله کوچنی و او له اعلم علما ملا يارمحمد هوتک څخه يې درس ولوست. او تر دولسو کالو پورې د عمريې د فقه او تفسير او منطق او د بلاغت کتب ولوستل او په کندهار کې له پلاره يې مصالحو د امور زده کړل...)) (۸)

دا ډول د پټې خزاني مولف زياتوي: ((د پادشاه عالم پناه په دربار کې تل علما او صالحان لار لري افضل العلماء ملا يارمحمد هوتک چې د پادشاه استاد دی لوی عالم دی، په فقه کې يې کتاب مسایل ارکان خمسسه کښلی دی... پادشاه عالم پناه په ارگ کې د قندهار هغه قصر چې نارنج باله شي هلته په هفته کې يوه ورځ دربار کا په کتب خانه کې او شعرا او فضلاء ټولوي، زه محمد هوتک کاتب ددې کتاب هم په دې مجلس کې يم او د پادشاه ضل الله اشعار او ادبيات په قلم کارم او کتاب د دېوان يې مرتب شوی دی. کله په پښتو اشعار وايي او

کله فارسي ژبې ته هم ميل کا او استاد العلما ملا يار محمد ته  
يې قرائت کا چې سهو وسقم ځنې زایل کا او د پادشاه په  
اشعارو کې لږ سهوه لیده سي او علما يې ټول په بلاغت او  
فصاحت قايل دي او سماع ته مايل.)) (۹)

دا ډول لوی استاد علامه عبدالحی حبيبي په پښتانه شعرا  
لومړی ټوک کې هم ددغه لوی شاعر د ژوند او اشارو په باب  
خبرې کړي او دده يوه سندره يې هلته ثبت کړې. په پښتانه  
شعرا کې لوی استاد حبيبي د شاه حسين د شاعری په هکله  
ليکي: (دا زموږ مړنی او تنگيالی پاچا د ملي ژبې يو ښه شاعر  
هم دی، چې په ملي لهجه يې بدلې ويلې دي. دده اشعار عشقي  
دي او سپېڅلتوب او خوږوالی په کې ليدل کېږي.)) (۱۰)

د پټې خزاني مولف د ویناله مخې شاه حسين هوتک د  
شعرونو يو مکمل ډېوان درلود او هغه يې ترتيب کړی هم و چې  
له بده مرغه تراوسه ورک دی. دده يوه شعري بېلگه يې په پټه  
خزانه کې خوندي کړی چې دلته يې راوړل ضروري بولم.  
بېلتانه دې د غمو په چپاو چور کړم  
په تيارو کې د هجران يې له تا دور کړم  
بېلتانه دې هسې او ښکې راخپري کړې  
ستا د فکر په گرداب کې تل عبور کړم  
د فراق پری مې کښپوت و مری ته

په جهان کې يې رسوا لکه منصور کړم  
په وصال دې هم نابساد يمه دلبرې  
د بېلتون فکر په زړه کې ناصبور کړم  
د باڼو عشی مې وخور په ځيگر کې  
غمازانو په غمزو غمزو مهجور کړم  
خلق ياد زما د عشق په لېونو کا  
زه حسين محبت هسې مشهور کړم (۱۱)

د ميرويس نيکه نوم او دده کورنۍ د پښتنو د تاريخ يو رنگين او سمسور څپرکی دی د دوی مبارزې او سربښندنې د پښتون ولس په زړونو کې خاص ځای لري. دغې عالمې او فاضلې کورنۍ د خپلو سياسي جدو جهد او هلو ځلو په څنگ کې د پښتو ادب لپاره نه هېرېدونکې کارنامې موږ ته په ميراث پرې ايښي دي. ددغې کورنۍ بله عالمه او فاضله مېرمن زينبه هوتکه ده، لوی استاد علامه حبيبي په خپله يوه ليکنه کې کاري: ((د هوتکو په دغه درنې کورنۍ کې موږ دوی د علم او ادب خاوندې مېرمنې هم پېژنو، چې يوه مېرمن نازو د حاجي ميرويس خان مور وه... بله عالمه او اديبه مېرمن بي بي زينبه د حاجي ميرويس خان لور ده، چې د ملا نور محمد غلجي څخه يې لوست کړی و او د محمد هوتک په قول يوه هونښياره او

عالمه بنځه وه... دې مېرمن د خپل عصر مروج علوم او ادبي او دیني کتب ټول لوستي وو د شعراو پر دېوانو او اشعارو یې پوره عبور لاره او د موزونانو او شاعرانو قدردانه وه.)) (۱۲)

دا ډول محمد هوتک په پټه خزانه کې ددغې خوږ ژبې شاعر د ژوند او شاعرۍ په هکله گټورې خبرې کړې دي. ددغو خبرو په یوه برخه کې لولو: (( هسې روایت کا: چې بي بي زينب ډېره هوبنځاره او په مهماتو د امورو عالمه بنځه وه او د پادشاه جمجاه شاه حسين په امورو کې تدبير کا او هر کله په رای صایب مشکلات د امورو حل کا او پادشاه د زمان یې په خبرو عمل کا او نصایح یې اوري دا در شهوار د صدف عظمت بڼه بڼه شعرونه هم وايي او د موزونانو او شاعرانو قدر کا دو او یين د شعرا هم کله لولي او له مضامين شیرين بی کام شیرين کا... (۱۳)

ددغې پښتنې مېرمنې په هکله که پلټنه وشي، داسې ښکاري چې دې به هم د خپل عمر په اوږدو کې ډېر شعرونه ویلي وي د پښتو شعر په تاریخ کې ددې مقام ځکه زیات روښانه او ځلېدونکی دی، چې دې د خپل ورور په مړینه داسې ویرنه کښلې چې د پښتو ویرنو په تاریخ کې هم زیات ارزښت لري. مور به دلته ددغې پښتنې مېرمنې د شعر د بېلگې د راوړلو په خاطر ددغې مرثیې خو بیتونه راوړو:

بغ سو چي ورور تپر له دنيا سونا  
قندهار واره په ژړا سونا  
زړه مې په ويړ کي مبتلا سونا  
چي شاه محمود له ما جلا سونا  
دا روڼ جهان راته تورتم دی نا  
زړه د بېلتون په تبغ کړم دی نا  
هو تک غمجن په دې ماتم دی نا  
د پاچهی تاج موبرهم دی نا  
چي شاه محمود تپر له دنيا سونا  
قندهار واره په ژړا سونا... (۱۳)

په لنډيز سره ویلی شو، چې د نازو انا په کورنۍ کې ددې په شمول څلور تنه پښتانه شاعران نازو انا، میرویس نیکه، شاه حسین هوتک او زینبه هوتکه تېر شوي، چې مور په ډېره مختصره توګه ددغو څلور تنو خوږ ژبو شاعرانو یادونه وکړه.

### اخځونه

۱- هوتک، محمد، پټه خزانه لومړی چاپ، ۱۳۵۲ل کال، د ادبیاتو او بشري علومو پوهنځی، ۱۰۱مخ.

- ۲- همدغه اثر ۱۰۲مخ
- ۳- همدغه اثر ۱۰۳مخ
- ۴- د زېري کالنۍ، د افغانستان د علومو اکاډمي ۱۳۵۷ل کال چاپ، په پښتو ادب کې د مېرمنې برخه د لوی استاد علامه حبيبي مقاله، ۵۱مخ
- ۵- زلمی، هېوادمل، ژوندون مجله د افغانستان د ليکوالو انجمن خپرنی ارگان، ۱۳۲۸ل کال دویمه او درېیمه گڼه ۲۸مخ.
- ۶- همدغه اثر همدا مخ
- ۷- همدغه اثر ۲۹مخ
- ۸- پټه خزانه، یاد شوی اثر، شاه حسین هوتک ۵۷مخ.
- ۹- همدغه اثر ۵۸مخ
- ۱۰- حبيبي، عبدالحی، پښتانه شعرا لومړی ټوک، ۱۳۲۰ل پښتو ټولنه ۱۲۸مخ.
- ۱۱- پټه خزانه، یاد شوی اثر ۵۸مخ
- ۱۲- د زېري کالنۍ یاد شوی اثر یاد شوی مخ.
- ۱۳- پټه خزانه ۱۰۷مخ.

## د هوتکیانو په باب چاپ شوي پښتو کتابونه

(۱۱۱۹-۱۱۵۱ هـ ق) کلونه د هوتکیانو د واکمنۍ عصر دی. له نوموړې نېټې څخه بیا تر ننه پورې د هوتکیانو د عصر د سیاسي، فرهنګي او ټولنیزو پېښو په باب بېلابېل اثار لیکل شوي دي. په دې کې د کورنیو لیکوالو اثار هم شته او د بهرنیو هغو هم پر پښتو او دري ژبو سربېره په انګلیسي، جرمني، فرانسوي او روسي ژبو هم په دې برخه کې اثار لیکل شوي دي. زما د مقالې نوم دی، د هوتکیانو په باب چاپ شوي پښتو کتابونه. څرنګه چې پر ۱۳۵۷ ل کال د ((هوتکیان کتابشناسی توصیفی)) په نوم یو کتابښود ترتیب شوی او په هغه کې یې ټول هغه اثار چې د هوتکیانو په باب په پښتو، دري او هم په بهرنیو ژبو لیکل شوي، معرفي شوي، نوزده هغو کتابونو بیا معرفي څخه ډډه کوم، یوازې هغه اثر چې ((د خپلواکۍ لمر څرک)) نومېږي او د هوتکیانو په باب نسبتاً جامع اثر دی او نوی چاپ شوی، معرفي کوم. لومړی به په خپله د (هوتکیان



کتابشناسی توصیفی)) اثر معرفی کریم او بیا به ((د خپلواکی-  
لمر څرک)).

### هوتکیان کتابشناسی توصیفی:

دا د هغه اثر نوم دی، چې د محمد ابراهیم ستوده او احمد ضیا مدرسې له خوا تالیف شوی دی. دا کتاب پر ۱۳۵۷ل کال د کابل پوهنتون له خوا د پوهنتون په چاپخونه کې چاپ شوی دی. د کتاب د ټوکونو شمېر څرگند نه دی، خو د مخونو ټول شمېر یې ۱۵۲ مخونو ته رسېږي. په دې اثر کې هغه اثار، سرچینې او ماخذونه بنودل شوي، چې د هوتکو د سیاسي او ادبي کارنامو په باب په کې څه راغلي دي. د اثر په پیل کې د ((مقدمه)) په نوم په دوو مخونو کې د پوهندوی دوکتور عبدالرشید جلیلی یوه لیکنه راغلي ده. ورپسې ((دهوتکیانو توصیفی کتابښود)) په نوم په دوو مخونو کې د لوی استاد پوهاند علامه عبدالحی حبیبی لیکنه راغلي، چې د کتاب پر څرنگوالي، لنډې خو جامع خبرې کوي. بیا د کتاب د څرنگوالي په باب د ((پیشگفتار)) په نوم په لسو مخونو کې په خپله د محمد ابراهیم ستوده او احمد ضیا مدرسې خبرې راغلي دي.

دغه کتابښود په څلورو برخو کې سره اوډل شوی دی:  
لومړۍ برخه: کتابونه او کتابگوټي (رسالې).

دویمه برخه: مجلې، جریدې او ورځپاڼې.

درېیمه برخه ضمیمې:

۱- د ملا خیرالله هوتک کتابښود، چې سرخپرونکی محترم

زلمی هېوادم مل ترتیب کړی دی.

۲- د مولوي صالح محمد کتابښود، چې محترم عبدالکریم

پتنگ ترتیب کړی دی.

۳- د شېر محمد کتابښود، چې محترم حبیب الله رفیع ترتیب

کړی دی.

څلورمه برخه: ځینې انگرېزي، جرمني، روسي، فرانسوي او

نورې خپرونې دي.

په لومړۍ برخه (د کتابونو) په برخه کې (۱۰۱) ټوکه بېلابېل

کتابونه، چې د هوتکیانو په باب یادونې په کې راغلي،

معرفي شوي دي.

په دویمه برخه (جریدو، مجلو او ورځپاڼو) کې ټولو (۵۷)

ماخذونو ته گوته نیول شوي ده.

د اثر درېیمه برخه (ضمیمې):

۱- لومړۍ برخه د ملا خیرالله کتابښود دی، چې سرخپرونکی

محترم زلمی هېوادم مل د ملا خیرالله پر ژوند لیک سربېره، د

هغه د دېوان لومړۍ، دویم او درېیم ټوک، د دېوان قلمي نسخه

او همدارنگه د ملا خيرالله ازبکی پښتو فرهنگ هم معرفي کړي دي.

۲- د شېر محمد هوتک کتابښود، چې محترم رفيع صيب ترتيب کړی، د شېر محمد هوتک پر ژوند ليک سر بېره يې د هغه د لاندې اثار معرفي کړي دي:

۱- اسرار لسالکين يا (اسرار العارفين).

۲- تجويد الافغانی، ۳- رساله ميت، ۴- د مستخلص د ادبياتو شرح، ۵- د بردی د قصيدې ژباړه، ۶- معجزات.

۳- د مولوي صالح محمد هوتک کتاب پېژندنه.

محترم عبدالکریم پتنگ لومړی د مولوي ژوند ليک ليکلی او بيا يې د هغه د لاندې اثار را پېژندلي دي:

الف- منظوم اثار: ب- منثور اثار:

۱- پښتو مثنوي. ۱- لومړی کتاب د پښتو

۲- پاشلې ويناوې. ۲- دويم کتاب د پښتو

۳- پښتو عسکري لنډی. ۳- دريم کتاب د پښتو

۴- پښتو اطاعت اولی الامر

۵- پښتو ژبه لومړی ټوک

۶- پښتو ژبه دويم ټوک

۷- حصه اول رهنما يا خود

اموز پښتو.

## ۸- حصه دوم رهنمایا خود آموز پښتو.

د کتاب په وروستی برخه کې د هغو (۴۶) اشارو معرفي راغلي، چې په انگلیسي، جرمني، فرانسوي او روسي ژبو لیکل شوي دي.

یو بل ټکی چې ددې اثر په باب یې یادول ضروري دي، هغه دادی، چې هغو کتابونو او لیکنو ته یې د انتقاد گوته نیولې، چې د بهرنیو لیکوالو خصوصاً د ایرانی لیکوالو له کینې، تعصب، جعل او غلبیل څخه منځته راغلي او د هوتکو د دورې پېښو ته یې بل ډول رنگ ورکړی دی.

### د خپلواکۍ لمر څرک:

لمر څرک د هوتکیانو په باب ډېر نوی او جامع اثر دی، چې د محترم الحاج امان الله هوتک له خوا لیکل شوی، ددې اثر د بشپړېدو نېټه د ۱۳۲۸ل کال د وري د میاشتې ۸مه نېټه ښودل شوې او پر همدې کال په افسیت ډول په کوزه پښتونخوا کې چاپ شوی دی.

د کتاب د چاپ معین حای (چاپخونه) او د ټوکونو شمېر معلوم نه دی. د مخونو شمېر یې ۳۳۳ دی، په معیاري لیکدود او د لیکوال په خپل سیمه ییز ګردود لیکل شوی. دا

اثر د هېواد تاريخ د (۱۱۱۹-۱۱۵۱ ه.ق) يانې د هوتکو د افغاني دولت عروج او نزول تر څېړنې لاندې نيسي. دا اثر د خپلواکۍ د لارې مبارز ((د غازي سپه سالار سيدال خان ناصر په نوم چې د افغاني عزمته په لاره کې يې توره او قلم په مېرانه او ايماندارۍ چلولي دي) اهدا شوی دی. په دې تاريخي اثر کې ليکوال د کورنيو او بهرنيو اخځونو له نويو سرچينو او هغو رواياتو څخه چې د هوتکو له وخته بيا تر ننه پورې سينه په سينه رارسېدلي، گټه اخيستي ده. د ليکوال له ليکنې څخه ښکاري، چې په زياته کچه د بېطرفي او بې غرضي تاريخ ليکنې اصل ته وفادار پاتې شوی او پېښې، چې څنگه پېښې شوي، ده په همغه ډول ثبت کړي دي.

حاجي صيب امان الله د هغو بهرنيو ليکوالو په ځانگړي ډول د ايراني ليکوالو له غرض او کينې نه ډکې ليکنې، چې د افغانانو د اتلوليو او وياړونو د نه زغملو له کبله منځته راغلي، تر انتقاد لاندې نيولي او د قناعت ښوونکو دلايلو په راوړلو يې، هغه رد کړي دي.

ددې اثر په پيل کې په دولسو مخونو کې د هېواد د نوبستگر ليکوال او څېړونکي حبيب الله رفيع يوه گټوره سريزه راغلي، وايي: ((پخوانی او غير عادي حالات که له يوې خوا ملتونو ته زيانونه اړوي او وړانې ويجاړې ورپېښوي له بلې خوا

همداسې حالات د ملي قهرمانانو او اتلانو د تبارز او ودې لپاره لاره هواروي او د ملي بهير د مخکښۍ په لاره کې ملي مشران او نوابغ رامنځته کوي...

د ميرويس نيکه مبارزې د افغانستان د اسمان له افق نه د دو نيمو پېړيو په اوږدو کې غايب شوی د ازادۍ لمريو ځل بيا ددې هېواد په يوه برخه کې وځلاوه او ملي، د عدل او د ولس د خپلې خوښې حکومت پيل شو، د صفوي بې کفايته او حريصو واکمنو غچ اخیستونکې وسله والې هڅې يې هم وار په وار شنډې کړې او د ملي او جمهوري حکومت د ودې او پرمختگ په لور يې گامونه اخیستل.

زموږ د تاريخ دا روښانه دوره ډېره تاريخه پاتې وه، لکه د هر ناکام شوي نهضت خاصه چې ده، د هغه ډېرې کارنامې پتې شوې دي، په دې باب افغاني اسناد ډېر لږ وو او هغه هم زياته برخه يې ورک وو، چې ورو ورو رابرسېره شول او لا د رابرسېره کېدو په حال کې دي، ايرانيانو چې په دې باب څه ليکلي وو مغرضانه او دښمنانه او حتی کله کله لوچکانه او بې ادبانه وو، د خارجيانو اثار زموږ په لاس کې نه وو او اوس که په لاس کې شته هم د ايرانيانو تر غلبېل راتېر شوي يعنې د هغو له خوا له ناروا تصرف سره ژباړل شوي او خپاره شوي دي. چې پردې کتاب کې پرې خبرې کېږي.))

دا اثر چې د هوتکو په باب نسبتاً جامع معلومات په لاس راکوي، په دې لاندې موضوعگانو بحث کوي:

### لومړی څپرکی:

د میرویس نیکه پاڅون، افغانستان په لویدیځ کې د ازادۍ هلې ځلې، شجره النسب، میرویس نیکه، میرویس څوک و او څه یې وکړل، د نازو انا خوب لیدل، د میرویس نیکه ازدواج، د میرویس نیکه کسب و کار، د میرویس نیکه شخصي صفتونه، د میرویس نیکه مقام د پښتنو په نزد، گرگین څوک و او څنگه کندهار ته راغی، حج ته د میرویس نیکه تگ، د میرویس نیکه خوب لیدل، د حاجي میرویس نیکه بېرته راگرځېدل له حج څخه، له موقع څخه د میرویس نیکه استفاده، د ملي قاید راتگ کندهار ته، د حاجي میرویس نیکه رسېدل کندهار ته، دوهمه ملي جرگه، په کار پیل، په اصفهان د دې اقدام تاثیر، د ملي قاید مراوده د هند له دربار سره، د پارس ۳۱ زره عسکر د خسرو خان تر قوماندې لاندې، د خسرو خان نفاق اچول، د میرویس نیکه اماده گي، د پارسیانو د بل لښکر ماتې، د ملي قاید وفات، د ملي قاید وروستی خبرې، د حاجي میرخان نیکه ورور عبدالعزیز.

دوهم څپرکی، د شاه محمود هوتک سوبی:

د اصفهان محاصره، د محاصرې شدت، د شاهي سراي سنگ  
باران، د شاهي اشپزخاني چور کول، په اصفهان قحطي،  
خارجي سفيران، د اصفهان د مرو شمېره، د محاصرې په  
دوران کې جگړه، د شاه حسين گونبه کېدل، د قحطي اثارو له  
منځه وړل، د افغانانو له خوا د اصفهان شاوخوا سيمو نيول، د  
شاه محمود سلطنت، د شاه محمود د حکومت لومړۍ شپې، د  
شيراز فتح، د گل يگان فتح، د کاشان فتح، د امان الله خان  
مروړېدل، د پادشاه د خپلوانو وژل، په ايران کې روسي  
مداخله، د ترکانو او روسانو ترمنځ د تشنج زياتېدل، د  
خطرناک جنگ سيوري، د ايران په شمال کې د روسانو نور  
اقدامات، د اعليحضرت شاه اشرف د سلطنت دوره،  
اعليحضرت شاه اشرف هوتک، له صفوي شاه حسين سره د  
شاه شرف وضع، طهماسب ته د شاه اشرف خط ليکل، بېرته  
افغانستان ته د امان الله خان تگ، د شاه اشرف او طهماسب  
جنگ، له ترکانو او روسانو سره د شاه اشرف جنگونه، د شاه  
اشرف او روسانو ترميان جنگ، طهماسب خان روسانو ته  
سپاري، د نادر او طهماسب اختلاف، د ابداليانو تعهد او د  
صفوي حکومت تجريد، له نادر او طهماسب سره د مقابلي  
ترتيبات.

درېيم څپرکي:



د نادر يرغل، اشرف خان توخي، د ولس خلك له خپلو كورو را  
ايستل. د هوتكي دورې مشاهير.  
ضميمه:  
له جميل بيگ سره دميرويس نيکه ملاقات.

احمد تکل

## د چا بدل

انا ټټر دې څيرې  
انا د کور له دالانو نه دې لمبې جگېرې  
انا منگي کې د ملالې کوم چا زهر گډه کړل  
او دا خبره نه ده  
گوره ډوډۍ کې دې کوم لاس دی چې رانجه گډوي  
چې ستا او از د خونړۍ پېرۍ د غبرگو د پوالو نو له شا  
ماته را ونه رسي  
انا دا څه پېښ شوي...  
چې پښتانه لمسيان دې  
له یخدانو کلیمه دارې مشهدي پتوي  
او د مغولو په بازار کې یې په نیمه، نیمه بیه پلوري  
انا دا څه پېښ شوي

چې د جرگو کړۍ کې  
د بنو درنو درنو خبرو پر ځای  
سپکې کنځلې کېږي  
انا دا څه پېښ شوي  
چا درته نښې کړې دي؟  
الله د چا بدل له تانه اخلي؟

## د محمد اسمعیل یون لنډه پېژندنه



محمد اسمعیل

یون د حاجي

محمد خان زوی

پر ۱۳۴۶ ال کال،

د لغمان ولایت د

الینگار

ولسوالۍ

دنیا زیو په یوې

روښنفکرې

کورنۍ کې

زېږېدلې دی.

لومړنۍ زده کړې یې د الینگار ولسوالۍ د سلینگار په لومړني  
ښوونځي کې سرته رسولي دي، تر هغه وروسته کابل ته راغی او  
په خوشال خان لېسه کې شامل شو. پر ۱۳۶۶ ال کال له نوموړې لېسې  
څخه په دویم نومره بریالی او پر ۱۳۶۷ ال کال د کابل پوهنتون د ژبو  
او ادبیاتو پوهنځي د پښتو څانګې محصل شو. پر ۱۳۷۰ ال کال له  
نوموړې څانګې څخه اول نومره بریالی او پر همدې کال بېرته  
د پښتو څانګې د کدر غړی شو. پر ۱۳۸۵ ال کال په نوموړې څانګه

کې د ماسترۍ دوره پیل شوه، یون په ډېر بڼه او بریالي ډول دا دوره پایته ورسوله.

محمد اسمعیل یون له ۱۳۷۰ل کال څخه بیا تر ننه پورې د کابل پوهنتون د ژبو او ادبیاتو پوهنځي تدریسي غړی او د (پوهندوی) علمي پورې ته رسېدلی دی، پر استادۍ سربېره، استاد یون د ((کابل پوهنتون))، ((هیلي)) او ((شمشاد)) مجلو د چلوونکي دنده هم په بڼه ډول تر سره کړې ده. په پېښور کې د چاپېدونکې ((معارف)) مجلې کتونکی غړی هم و. همدارنگه د یو شمېر نورو چاپي خپرونو همکار هم پاتې شوی دی.

استاد یون پر ۱۳۸۱ل کال، په جلال اباد کې بېړنۍ لویې جرگې ته د ختیزو ولایتونو د انتخاباتو د دفتر مشر شو، ددې جرگې لپاره تر ټاکنو وروسته د جرگې غړی، بیاد جرگې د غړو له خوا د بېړنۍ لویې جرگې د لومړي منشي په توګه انتخاب شو. استاد یون په دې جرګه کې تر خپل وروستي وسته خپل ملي او تاریخي مسولیت ادا کړ او د هېواد د بنمنه عناصرو د توطیو مخه یې ونیوله.

تر دې جرگې وروسته، کله چې د افغانستان د اساسي قانون د تدوین بهیر پیل شو، نو استاد یون بیا ددې بهیر لپاره د ختیزو ولایتونو د دارالانشاد دفتر مشر وټاکل شو. په ختیزو ولایتونو کې د اساسي قانون د لویې جرگې لپاره انتخابات هم د همدې دفتر له

خوا ترسره شول. استاد يون د اساسي قانون د تصويب په لويه جرگه کې د نوموړې جرگې د دارالانشاد غړي په توگه خپل فعال رول ادا کړ. ټاکل شوې وه، استاد يون په ختيزو ولايتونو کې د افغانستان د جمهوري رياست لپاره د عمومي ټاکنو د دفتر مسول شي، خو په کابل کې د لويو جنگسالارانو او ځينو تنظيمي مشرانو له خوا پر حکومت او ملگرو ملتونو د زيات فشار له امله له کاره گوښه شو. ملگرو ملتونو (UNAMA) استاد يون ته وړاندیز وکړ، چې په کابل کې به تردې لوړه دنده دروسپارو، خو استاد يون ونه منله او خپلې استادۍ ته يې دوام ورکړ.

درې کاله وروسته يې د ځينو ملگرو په زيات ټينگار او غوښتنه، د جمهوري رياست د ملي امنيت شورا په دفتر کې د فرهنگي چارو د رياست دنده ومنله او په کابل پوهنتون کې پر استادۍ سربېره لا تر اوسه دا دنده پرمخ وړي. استاد يون پر ۱۳۸۵ل کال د افغانستان او پاکستان د امن گډې جرگې لپاره د افغانستان له خوا د منشي په توگه غوره شو او دا دنده يې هم په ښه ډول ترسره کړه.

استاد يون د خپلواک ليکوال په توگه په تېرو شلو کلونو کې گڼ شمېر فرهنگي او ټولنيز خدمتونه ترسره کړي، په گڼو چاپي، راډيويي او ټلويزيوني مرکو کې يې د واقعيتونو او حقايقو د څرگندېدو له امله د خلکو په زړونو کې ځای نيولی دی. که څه هم

ډېر خلک د يون ليکنې، مرکې او نظريات خونبوي، خو يو شمېر داسې خلک هم شته، چې د يون سرسختي مخالفين دي. د هغه ملي او گټورو نظرياتو ته هم غلط رنگ او تعبير ورکوي، دا ډول اشخاص، چې اکثره يې زورواکي او د سياسي ډلو ټپلو غړي او مشران دي، د استاد يون نظريات خپلو شخصي او تنظيمي گټو ته خطر بولي، نو ځکه يې په ټينگه مخالفت کوي. زه ددې شاهد يم، هر کله چې يون کومه ليکنه او مرکه کړې، نو دده پروړاندې يې مثبت او منفي غبرگونونه دواړه راپارولي دي، منفي غبرگونونه اکثره وخت د هغو اشخاصو او ډلو له خوا وي، چې په تېر کړکېچن سياسي بهير کې يې ډېرې نامشروع گټې ترلاسه کړي او ځانونه يې مطرح کړي دي.

مثبت غبرگونونه اکثره د ولس د مشرانو، روښنفکرانو او نورو مخورو له خوا وي، خو استاد يون په دغسې سختو اغزنو او تنگو شرايطو کې بيا هم خپل فرهنگي، سياسي او ټولنيز کار ته دوام ورکوي.

دا اوسنی فرهنگي کار، چې تاسو يې اوس په مسلسل ډول گورئ، دا د تېرو شلو کلونو کارونه دي، چې له تېريو نيم کال راهيسې پرې په منظم ډول کار شوی، او ډل شوي او دادی ستاسو مخې ته ايښودل کېږي، په داسې يو دولتي دفتر کې چې بوختياوې په کې ډېرې وي، د منظم او ستر فرهنگي کار سرته رسول اسانه کار نه دی. استاد يون پر خپلو فرهنگي کارونو سربېره د گڼو فرهنگي ټولنو

د غږي، همکار او موسس غږي په توگه هم خپل فرهنگي رول ادا کړی، په پېښور کې يې د دوو المان مېشتو فرهنگي ټولنو (د افغانستان دکلتوري ودې ټولنې) او (د پښتني فرهنگ د ودې پراختيا ټولنې) د همکار په توگه د بېلابېلو ليکوالو په لسگونو اثار، ايډيټ او چاپ کړي دي. دغه راز يې په سلگونو کورنيو مشاعرو، ادبي غونډو او سيمينارونو کې ونډه اخيستي ده، خپله يې هم په لسگونو مشاعرې، سيمينارونه او علمي ورکشاپونه جوړ کړي دي.

سرېره پر دې، په يوزيات شمېر، ملي او نړيوالو کنفرانسونو کې يې په ښه ډول د خپل هېواد استازي کړي ده. دلته به يې د اثارو يادونه وکړو:

## اثر

### الف- پښخونې:

چاپکال	خرنگوالی	کتاب نوم
دويم ۱۳۸۷	لومړۍ شعري ټولگه	• متکور
دويم ۱۳۸۷	دويمه شعري ټولگه	• په اورونو کې سندرې

### ب- راټولونې:

دويم ۱۳۸۷	گډه شعري ټولگه	• هيلې
دويم ۱۳۸۷	د حيران شعري ټولگه	• نيمگړي ارمانونه
دويم ۱۳۸۷	گډه شعري ټولگه	• د لوونو فصل
دويم ۱۳۸۷	د سيمينار د ليکنو ټولگه	• د نازوانا ياد



- داستاد الفت نثري كلييات داستاد الفت نثرونه درېيم ۱۳۸۷
- سيندونه هم مري داستاد ننگيال شعري منتخبات دويم ۱۳۸۷

### ج- ژباړنې:

- د ټولنپوهنې له نظره: په افغانستان کې د واک جوړښتونه
- د پوهنوال روستار تره کې اثر دويم ۱۳۸۷
- د افغانستان فرهنگي ميراثونو ته يوه کتنه
- د نينسي دوپرې اثر دويم ۱۳۸۷
- په افغانستان کې د جگړې جنايتکارانو محاکمه
- د پوهنوال روستار تره کې اثر دويم ۱۳۸۷

### د- يونليکني:

- د اماراتو سفر د اماراتو يونليک دويم ۱۳۸۷
- که يون دی يون دی د اروپا يونليک لومړی ۱۳۸۷
- د پنتاگون ترخڼو د امريکا يونليک لومړی ۱۳۸۷

### ه- څېړنې او شننې:

- د محمد گل خان مومند اند و ژوند ته يوه لنډه کتنه دويم ۱۳۸۷
- استاد زيار د پښتني فرهنگ يو ځلاند ستوری دويم ۱۳۸۷
- د کابل پوهنتون د ادبياتو پوهنځي پښتو کتابښود دويم ۱۳۸۷
- د افغانستان فرهنگ ته اوبستي زيانونه دويم ۱۳۸۷
- د پښتو شعر هندسي جوړښت شپږم ۱۳۸۷
- له افغانستانه د مسلکي کادرونو د فرار عوامل دويم ۱۳۸۷
- ساينسي پرمختياوې دويم ۱۳۸۷
- بېړنۍ لويه جرگه ولسواکي او زورواکي دويم ۱۳۸۷

- اندیال خوشال لومړی ۱۳۸۷
- هیله د خپلو سریزو په لمن کې لومړی ۱۳۸۷
- کلتوري یون لومړی ۱۳۸۷
- فرهنګي فقر لومړی ۱۳۸۷
- مرکه او مرکې لومړی ۱۳۸۷
- خوشال په خپل ایډیال لومړی ۱۳۸۷
- دکتابونو په وړېمو کې لومړی ۱۳۸۷
- افغانستان په سیاسي کړلېچ کې لومړی ۱۳۸۷
- پښتو لیکنی سمون لومړی ۱۳۸۷
- اوسنی رسنۍ لومړی ۱۳۸۷
- که نړیوال ماته وځوري؟ لومړی ۱۳۸۷

خدای (ج) دې استاد یون ته ډېر عمر ورکړي او جرئت دې ورته هم  
تاند لري، الله (ج) دې دی له هر ډول بدو بلاوو وژغوري، په  
فرهنګي کارو زیار کې ورته دنور زغم او اوسپلې هیله لرم.

په درناوي

وفالرحمن وفا

کابل-افغانستان

# **də nāzo ānā yād**

**(Memory of Nazo Ana)**

**The collection of seminar's articles**

**collected by:  
M. Ismael yoon**

ISBN 978-9936-500-04-4



**د خپرونو لړ: (۵)**

**Get more e-books from [www.ketabton.com](http://www.ketabton.com)  
Ketabton.com: The Digital Library**